

Bill No. 5/07-08

125  
2008-0584

पातञ्जल दर्शनि (or Aphorisms  
of Patanjali Philosophy) with  
the commentary of भोजराज -  
Edited and published by पं. जीवानन्द  
विद्यासागर at सारसुधानिधि Press.  
Calcutta, 1880.

1121

(14)



# PATANJALADARSHANA

OR

APHORISMS OF PATANJALA PHILOSOPHY

WITH THE COMMENTARY

OF

## BHOJARAJA

EDITED AND PUBLISHED

BY

PANDIT JIBANANDA VIDYASAGARA, B. A.

*Superintendent, Free Sanskrit College, Calcutta.*

योगसूत्रम् एतच्छ्रीमद्भिरुच्यते  
भोजराजेन रचितयावत्त्यासम्बलितम्



CALCUTTA :

PRINTED AT THE SARASUDHANIDHI PRESS.

1880.

To be had from Pandit Jibananda Vidyasagara, B. A.

Superintendent, Free Sanskrit College, Calcutta.

Indira Gandhi National

# एतानि मुद्रितसंस्कृतपुस्तकानि ।

आशुबोध व्याकरणम्	३०	२७ काट्यवरी सटीक	
२ घातुपादार्थः	२	२८ राजप्रशस्ति	
३ शब्दकोशम महानिधिः ( संस्कृत अभिधान )	१०	२९ अनुमानचिन्तामणि तथा अनुमानदीधिति	
४ सिद्धान्तकौमुदी सरला टीका सहिता	११	३० सर्वदर्शनसंग्रह	
५ सिद्धान्तविन्दुसार (वेदान्त)	॥	३१ भामिनीविलास सटीक	
६ तुलादानादिपद्धतिः (वङ्गाक्षरैः)	४	३२ हितोपदेश सटीक	
७ गयाआद्यादि पद्धतिः	१	३३ भाषापरिच्छेदसुक्तावलीसहित	
८ शब्दार्थरत्न	॥	३४ बह्विवाहवाद	
९ वाक्यमञ्जरी (वङ्गाक्षरैः)	१	३५ दशकुमारचरित सटीक	
१० छन्दोमञ्जरी तथा उत्तरत्नाकर सटीक	॥	३६ परिभाषेन्दुशेखर	
११ वेणीसंहार नाटक सटीक	१	३७ कविकल्पद्रुम (वोपदेवकृत)	
१२ सुहृदराक्षस नाटक सटीक	१॥	३८ चक्रदत्त (वैयाक)	२॥
१३ रत्नावली सटीक	॥	३९ उद्यादिस्तव सटीक	२
१४ मालविकाग्निमित्र सटीक	१॥	४० मेदिनीकोष	१
१५ धनञ्जय विजय सटीक	१	४१ पञ्चतन्त्रम् ( श्रीविष्णु शुर्मणा सङ्कलितम्)	२॥
१६ महावीरचरित	१॥	४२ विद्वन्मोदतरङ्गिणी (चम्पूकाव्य)	॥
१७ साङ्ख्यतन्त्रकौमुदी सटीक	२	४३ माधवचम्पू	॥
१८ वैयाकरणभूषणसार	॥	४४ रत्नसंग्रह ( इन्द्राजी अरु- वाद सहित)	॥
१९ लीलावती	॥	४५ प्रसन्नराषट् नाटक ( श्रीजय- देवकवि विरचित)	१
२० वीजगणित	१	४६ विवेकचूडामणि ( श्रीमत् शङ्कराचार्य कृत)	॥
२१ शिशुपालवध सटीक (भाष)	४	४७ काव्यसंग्रह (सम्पूर्ण)	५
२२ किरातार्जुनीय सटीक	२॥	४८ लिङ्गानुशासन सटीक	१
२३ कुमारसम्भव पूर्वखण्ड सटीक	॥	४९ अतुलसंहार सटीक	॥
२४ कुमारसम्भव उत्तरखण्ड	॥	५० विक्रमोर्वशी (सटीक)	१॥
२५ अष्टकम् पाणिनीयम्	॥	५१ वसन्ततिलक भाषा	१॥
२६ वाचस्पत्यम् (संस्कृत दृष्टदभि- धान)	१२०		



पातञ्जलदर्शनम् ।

श्रीभोजदेवकृतवृत्तिसमेतम् ।

वि, ए, उपाधिधारिणा

श्रीजीवानन्द विद्यासागर भट्टाचार्येण

संस्कृतं प्रकाशितम् ।



कलिकातानगरे

सारसुधानिधियन्त्रे

नं ६५ वादक्रस् लेन ।

मुद्रितम् ।

इं १८८० ।

प्रिण्टर—श्रीसदानन्द मिश्र



अस्थानैऽनुपयोगिभिश्च बहुभिर्जल्पैर्भ्रमं तन्वते  
 त्रोट्टणामिति वस्तुविप्लवकृतः सर्वेऽपि टोकाकृतः ॥ ६ ॥  
 उत्सृज्य विस्तरमुदस्य विकल्पजालं  
 फलप्रकाशमवधार्य च सम्यगर्थान् ।  
 सन्तः पतञ्जलिमते विवृतिर्मयेय  
 मातन्वते बुधजनप्रतिबोधहेतुः ॥ ७ ॥

### अथ योगानुशासनम् ॥ १ ॥

अनेन सूत्रेण शास्त्रस्य सम्बन्धाभिधेयप्रयोजनान्याख्यायन्ते ।  
 अथशब्दोऽधिकारद्योतको मङ्गलार्थकश्च । योगो युक्तिः  
 समाधानम् । युज् समाधौ । अनुश्रियते व्याख्यायते लक्षण-  
 भेदोपायफलैर्येन तदनुशासनम् । योगस्यानुशासनम् योगानु-  
 शासनम् । तत् आशास्त्रपरिसमाप्तेरधिकृतं बोद्धव्यमित्यर्थः ।  
 तत्र शास्त्रस्य व्युत्पाद्यतया योगः ससाधनः सफलोऽभिधेयः ।  
 तदुत्पादनञ्च फलम् । व्युत्पादितस्य योगस्य कैवल्यं फलम् ।  
 शास्त्राभिधेययोः प्रतिपाद्य प्रतिपादकभावः सम्बन्धः । अभि-  
 धेयस्य योगस्य च तत् फलस्य च कैवल्येन साध्यसाधनभावः ।  
 एतदुक्तं भवति व्युत्पाद्यस्य योगस्य साधनानि शास्त्रेण प्रद-  
 र्श्यन्ते तत्साधनसिद्धौ योगः कैवल्याख्यं फलमुत्पादयति ॥ १ ॥  
 तत्र को योगः ? इत्याह ।

### योगश्चित्तवृत्तिनिरोधः ॥ २ ॥

चित्तस्य निर्मलसत्त्वपरिणामरूपस्य या वृत्तयोऽङ्गाङ्गि-  
 भावपरिणामरूपा स्तासां निरोधो वह्निर्मुखतया परिणति-  
 विच्छेदादन्तर्मुखतया प्रतिलोमपरिणामेन स्वकारणे लयो



योग इत्याख्यायते । स च निरोधः सर्वासां चित्तभूमीनां सर्व-  
 प्राणिनां धर्मः कदाचित् कस्याञ्चित् बुद्धिभूमौ आविर्भवति ।  
 ताश्च चित्तं मूढं विचित्तं एकाग्रं निरुद्धमिति चित्तस्य भूयः  
 चित्तस्यावस्थाविशेषाः । तत्र चित्तं रजस उद्रेकादस्थिरं वहिर्मु-  
 खतया सुखदुःखादिविषयेषु विकल्पितेषु व्यवहितेषु वा रजसा  
 प्रेरितं तच्च सदैव दैत्यदानवादीनाम् । मूढं तमस उद्रेकात्  
 कल्याण-विभागमन्तरेण क्रोधादिभिः विरुद्धकलेश्वेव निय-  
 मितं तच्च सदैव रक्षः पिशाचादीनाम् । विचित्तं सत्त्वोद्रेकात्  
 वैशिष्ट्येन परिहृत्य दुःखसाधनं सुखसाधनेष्वेव शब्दादिषु  
 प्रवृत्तं तच्च सदैव देवानाम् । एतदुक्तं भवति रजसा प्रवृत्ति-  
 रूपं तमसा परापकारनियतं सत्त्वेन सुखमयं चित्तं भवति ।  
 एतास्त्रिस्तुतिवस्थाः समाध्यावनुपयोगिन्यः । एकाग्रनिरुद्ध-  
 रूपे द्वे च सत्त्वोत्कर्षात् यथोत्तरमवस्थितत्वात् समाध्यावुपयोगं  
 भजेते । सत्त्वादिक्रमव्युत्क्रमे तु त्रयमभिप्रायः । द्वयोरपि  
 रजस्तमसोरत्यन्तहेयत्वेऽप्येतदर्थं रजसः प्रथममुपादानम् ।  
 यावन्न प्रवृत्तिर्दर्शिता तावन्निवृत्तिर्न शक्यते दर्शयितुमिति  
 द्वयोर्व्यत्ययेन प्रदर्शनम् । सत्त्वस्य तु एतदर्थं पश्चात् प्रदर्शनं  
 यत् तस्योत्कर्षेणोत्तरे द्वे भूमौ योगोपयोगिन्याविति । अन-  
 योर्द्वयोरेकाग्रनिरुद्धयोर्भूम्योर्यश्चित्तस्यैकाग्रतारूपः परिणामः  
 स योग इत्युक्तं भवति । एकाग्रे वहिर्वृत्तिनिरोधः । निरुद्धे  
 च सर्वासां वृत्तीनां संस्काराणां च प्रविलय इत्यनयो-  
 रेव भूम्योर्योगस्य सम्भवः ॥ २ ॥ इदानीं सूत्रकारः  
 चित्तवृत्तिनिरोधपदानि व्याख्यातुकामः प्रथमं चित्तपदं  
 व्याचष्टे ।

**तदा द्रष्टुः स्वरूपेऽवस्थानम् ॥ ३ ॥**

द्रष्टुः पुरुषस्य तस्मिन् काले स्वरूपे चिन्मात्रतायामवस्थानं स्थितिर्भवति । अयमर्थः उत्पन्नविवेकख्याते चित्संक्रमाभावात् कर्तृत्वाभिमाननिवृत्तौ प्रोच्छन्नपरिणामायां बुद्धौ च आत्मनः स्वरूपेणावस्थानं स्थितिर्भवति ॥ ३ ॥  
 ध्यानदशायान्तु तस्य किं रूपम् ? इत्याह ।

**वृत्तिसारूप्यमितरत्र ॥ ४ ॥**

इतरत्र योगादन्यस्मिन् काले वृत्तयो या वक्ष्यमाणलक्षणास्ताभिः सारूप्यं तद्रूपत्वम् । अयमर्थः । यादृश्यो वृत्तयो दुःखमोहसुखाद्यात्मिकाः प्रादुर्भवन्ति तादृग्रूप एव संवेद्यते व्यवहर्तृभिः पुरुषः । तदेवं यस्मिन्नेकाग्रतया परिणते चित्ति-यक्तेः स्वस्मिन् स्वरूपे प्रतिष्ठानं भवति यस्मिंश्चेन्द्रियवृत्ति-हारेण विषयाकारेण परिणते पुरुषस्तद्रूपाकार एव परिभाष्यते यथा जलतरङ्गेषु चलत्सु चन्द्रश्चलन्निव प्रतिभासते तच्चित्तम् ॥ ४ ॥ वृत्तिपदं व्याख्यातुमाह ।

**वृत्तयः पञ्चतय्यः क्लिष्टा अक्लिष्टाः ॥ ५ ॥**

वृत्तयश्चित्तपरिणामविशेषाः वृत्तिसमुदायलक्षणस्य अवयविनी या अवयवभूता वृत्तयस्तदपेक्षया तयप्रत्ययः । एतदुक्तं भवति । पञ्चवृत्तयः कौटुश्यः ? क्लिष्टाः क्लेशैर्वक्ष्यमाणलक्षणैराक्रान्ताः क्लिष्टाः । तद्विपरीता अक्लिष्टाः ॥ ५ ॥  
 एता एव पञ्चवृत्तयः संचिप्य उद्दिश्यन्ते ।

**प्रमाणविपर्ययविकल्पनिद्रास्मृतयः ॥ ६ ॥**

आसां क्रमेण लक्षणमाह ।



## प्रत्यक्षानुमानागमाः प्रमाणानि ॥ ७ ॥

अत्र अतिप्रसिद्धत्वात् प्रमाणानां शास्त्रकारेण भेदलक्षणे-  
नैव गतत्वात् लक्षणस्य पृथक् लक्षणं न कृतम् । प्रमाणलक्ष-  
णन्तु अविसंवादिज्ञानं प्रमाणमिति । इन्द्रियद्वारेण बाह्य-  
वस्तूपरागाच्चित्तस्य तद्विषयसामान्यविशेषाद्युनोऽर्थस्य  
विशेषावधारणं प्रधानावृत्तिः प्रत्यक्षम् । गृहीतसम्बन्धात्  
लिङ्गात् लिङ्गिनि सामान्याध्यवसायोऽनुमानम् । आप्त-  
वचनं आगमः ॥ ७ ॥ एवं प्रमाणरूपां वृत्तिं व्याख्याय  
विपर्ययरूपमाह ।

## विपर्ययो मिथ्याज्ञानमतद्रूपप्रतिष्ठितम् ॥ ८ ॥

अतथाभूतेऽर्थेऽतथोत्पद्यमानं ज्ञानं विपर्ययः । यथा  
शुक्तिकायां रजतज्ञानम् । अतद्रूपप्रतिष्ठितमिति । तस्यार्थस्य  
यद्रूपं तस्मिन् रूपे न प्रतिष्ठति तस्यार्थस्य यत् पारमार्थिकं  
रूपं न तत् प्रतिभासयतीति यावत् संशयोऽप्यतद्रूपप्रति-  
ष्ठितत्वान्मिथ्याज्ञानं यथास्थानुर्वा पुरुषो वा ? इति ॥ ८ ॥  
विकल्पवृत्तिं व्याख्यातुमाह ।

## शब्दज्ञानानुपाती वस्तुशून्यो विकल्पः ॥ ९ ॥

शब्दजनितं ज्ञानं शब्दज्ञानं तदनुपतितुं शीलं यस्य सः  
शब्दज्ञानानुपाती । वस्तुनस्तथात्वमनपेक्षमाणोऽध्यवसायः स  
विकल्प इत्युच्यते । यथा पुरुषस्य चैतन्यं स्वरूपमिति । अत्र  
देवदत्तस्य कम्बल इति शब्दजनिते ज्ञाने षष्ठ्या योऽध्यव-  
सितो भेद स्तमिहाविद्यमानमपि समारोप्य प्रवर्ततेऽध्यव-  
सायः । वस्तुतस्तु चैतन्यमेव पुरुषः ॥ ९ ॥ निद्रां व्याख्यातुमाह ।



**अभावप्रत्ययालम्बनावृत्तिर्निद्रा ॥ १० ॥**

अभावप्रत्यय आलम्बनं यस्याः सा तथोक्ता एतदुक्तं भवति । या सन्ततं उद्विक्तत्वात्तमसः समस्तविषयपरित्यागेन प्रवर्तते वृत्तिः सा निद्रा । तस्याश्च सुखमहमस्वाप्नमिति स्मृतिदर्शनात् स्मृतेश्चानुभवव्यतिरेकेणानुपपत्तेर्वृत्तित्वम् ॥ ११ ॥ स्मृतिं व्याख्यातुमाह ।

**अनुभूतविषयाऽसंप्रमोषः स्मृतिः ॥ १२ ॥**

प्रमाणेनानुभूतस्य विषयस्य योऽयमसंप्रमोषः संस्कारद्वारेण बुद्धावारोहः सा स्मृतिः । तत्र प्रमाणविपर्ययविकल्पाजाग्रदवस्थातएव तदनुभवबलात् प्रत्यक्षायमाणाः स्वप्नाः । निद्रा तु असंवेद्यमानविषया । स्मृतिश्च प्रमाणविकल्पनिद्रानिमित्ता ॥ १२ ॥ एवं वृत्तीर्व्याख्याय सोपायं निरोधं व्याख्यातुमाह ।

**अभ्यासवैराग्याभ्यां तन्निरोधः ॥ १३ ॥**

अभ्यासवैराग्ये वक्ष्यमाणलक्षणे ताभ्यां प्रकाशप्रवृत्तिनियमरूपायावृत्तयस्तासां निरोधो भवतीतुक्तं भवति तासां विनिवृत्तवाह्याभिनिवेशानां अन्तर्मुखतया स्वकारण एव चित्ते शक्तिरूपतयाऽवस्थानम् । तत्र विषयदोषदर्शनजेन वैराग्येण तद्वैमुखामुत्पाद्यते । अभ्यासेन च सुखजनकं शान्तप्रवाहप्रदर्शनद्वारेण दृढस्थैर्यमुत्पाद्यते । इत्थं ताभ्यां भवति चित्तवृत्तिनिरोधः ॥ १३ ॥ अभ्यासं व्याख्यातुमाह ।

**तत्र स्थितौ यत्नोऽभ्यासः ॥ १४ ॥**

वृत्तिरहितस्य चित्तस्य स्वरूपनिष्ठः परिणामः स्थिति-

स्तस्यां यत्र उत्साहः पुनः पुनस्तत्त्वेन चेतसि निवेशन-  
मभ्यास इति उच्यते ॥ १४ ॥ तस्यैव विशेषमाह ।

**स तु दीर्घकालान्नैरन्तर्यं सत्कारसेवितो**

**दृढभूमिः ॥ १५ ॥**

बहुकालं नैरन्तर्येण आदरातिशयेन च सेव्यमानी दृढ-  
भूमिः स्थिरो भवति । दाढ्याय प्रभवतीत्यर्थः ॥ १५ ॥

वैराग्यस्य लक्षणमाह ।

**दृष्टानुश्रविकविषयवितृष्णस्य वशीकारसंज्ञा**

**वैराग्यम् ॥ १६ ॥**

द्विविधो हि विषयो दृष्ट आनुश्रविकश्च । दृष्ट इहैवोप-  
लभ्यमानः शब्दादिः । देवलोकादावानुश्रविकः । अनुश्रूयते  
गुरुमुखादित्यनुश्रवो वेदस्तत् समधिगत आनुश्रविकः ।  
तयोर्द्वयोरपि विषययोः परिणामविरसत्वदर्शनाद्विगत गन्धस्य  
या वशीकार संज्ञा ममैते वश्या नाहमेतेषां वश्य इति  
योऽयं विमर्षस्तद्वैराग्यमुच्यते ॥ १६ ॥ तस्यैव विशेषमाह ।

**तत्परं पुरुषख्यातेर्गुणवैतृष्ण्यम् ॥ १७ ॥**

तद्वैराग्यं परं प्रकृष्टं प्रथमं वैराग्यं विषयविषयं द्वितीये  
गुणविषयं उत्पन्नगुणपुरुषविवेकख्यातेरेव भवति निरोध-  
समाधेरत्यन्तानुकूलत्वात् ॥ १७ ॥ एवं योगस्य स्वरूपमुक्त्वा  
संप्रज्ञात स्वरूपभेदमाह ।

**वितर्कविचारानन्दास्मिताः प्रसङ्गानुगमात् संप्रज्ञातः १८**

समाधिरिति शेषः सम्यक् संशयविपर्ययरहितत्वेन



प्रज्ञायते प्रकर्षेण ज्ञायते भाव्यस्य रूपं येन स संप्रज्ञातः ।  
 समाधिर्भावनाविशेषः । सवितर्कादिभेदाच्चतुर्विधः । सवितर्कः  
 सविचारः सानन्दः सास्मितश्च । भावनाभाव्यस्य विषयान्तर-  
 परिहारेण चेतसि पुनः पुनर्निवेशनं भाव्यञ्च द्विविधं  
 ईश्वरस्तुत्वानि च । तान्यपि द्विविधानि जडाजड़भेदात् ।  
 जडानि चतुर्विंशतिः अजड़ः पुरुषः । तत्र यदा महा-  
 भूतानीन्द्रियाणि स्थूलानि विषयत्वेनादाय पूर्वापरानु-  
 सन्धानेन शब्दार्थोल्लेखसंभेदेन भावना क्रियते तदा स-  
 वितर्कः समाधिः । अस्मिन्नेव अवलम्बने पूर्वापरानुसन्धान-  
 शब्दोल्लेख शून्यत्वेन यदा भावना प्रवर्तते तदा निर्वितर्कः ।  
 तस्मान्नान्तःकरणं सूक्ष्मविषयमालम्ब्य तस्य देशकाल-  
 धर्मावच्छेदेन यदा भावना तदा सविचारः । तस्मिन्नेव  
 अवलम्बने देशकाल धर्मावच्छेदं विना धर्मिमात्रावभासि-  
 त्वेन भावना क्रियमाणा निर्विचार इत्युच्यते । एवं पर्यन्तः  
 समाधिर्ग्राह्यसमापत्तिरिति व्यपदिश्यते । यदा तु  
 रजस्तमोलेशानुविद्धमन्तःकरणसत्त्वं भाव्यते तदा गुण-  
 भावाच्चितिशक्तेः सुखप्रकाशमयस्य सत्त्वस्य भाव्यमानस्यो-  
 द्रेकात् सानन्दः समाधिर्भवति । तस्मिन्नेव समाधौ ये बद्ध-  
 तयस्तत्त्वान्तरं प्रधानपुरुषरूपं न पश्यन्ति ते विगतदेहा-  
 हङ्कारत्वाद्विदेहशब्दवाच्याः । इयं ग्रहणसमापत्तिः । ततः  
 परं रजस्तमोलेशानभिभूतशुद्धसत्त्वमालम्बनीकृत्य या प्रव-  
 र्तते भावना तस्यां ग्राह्यस्य सत्त्वस्य न्यग्भावात् चितिशक्ते-  
 रुद्रेकात् सत्तामात्रावशेषत्वेन समाधिः सास्मित इत्यु-  
 च्यते । न चाहङ्कारास्मितयोरभेदः शङ्कनीयः ? यतो यत्रा

न्तःकरण महमिति उल्लेखेन विषयान् वेदयते सोऽहङ्कारः ।  
यत्रान्तर्मुखतया प्रतिलोमपरिणामे प्रकृतिलीने चेतसि  
सत्तामात्रं अवभाति सा साक्षिता । अस्मिन्नेव समाधौ ये  
कृतपरितोषाः परं परमात्मानं पुरुषं न पश्यन्ति तेषां चेतसि  
स्वकारणे लयमुपागते प्रकृतिलय इत्युच्यन्ते<sup>१</sup> ये परं पुरुषं  
ज्ञात्वा भावनायां प्रवर्तन्ते तेषामियं विवेकख्यातिर्यहोह-  
समापत्तिरित्युच्यते । तत्र संप्रज्ञाते समाधौ चतस्रोऽवस्थाः  
शक्तिरूपतयाऽवतिष्ठन्ते । तत्रैकैकस्यास्थायि उत्तरोत्तरा इति  
चतुरवस्थोऽयं संप्रज्ञातः समाधिः ॥ १८ ॥ असंप्रज्ञातमाह ।

विरामप्रत्ययाभ्यासपूर्वः संस्कारविशेषोऽन्यः ॥ १९ ॥

विरम्यतेऽनेनेति विद्वानो वितर्कादिचिन्तात्यागः ।  
विरामश्चासौ प्रत्ययश्चेति विरामप्रत्ययस्तस्याभ्यासः पौनः-  
पुन्येन चेतसि निवेशनम् । तत्र या काचित् वृत्तिरुल्लसति  
तस्या नेति नेतिनैरन्तर्येण पर्युदसनं विरामप्रत्ययाभ्यासः  
तत्पूर्वः<sup>१</sup> संप्रज्ञातसमाधिः संस्कारविशेषो<sup>२</sup> यः तद्विलक्षणो-  
ऽयमसंप्रज्ञात इत्यर्थः । न तत्र किञ्चिद्देयम् । असंप्रज्ञातो  
निर्वीजः समाधिः । इह चतुर्विधः चित्तस्य परिणामः<sup>३</sup> व्युत्थानं<sup>४</sup>  
समाधिप्रारम्भो<sup>५</sup> निरोधो<sup>६</sup> एकाग्रता<sup>७</sup> च । क्षिप्तमृद्धे चित्तभूमौ  
व्युत्थानं<sup>८</sup> विक्षिप्ता भूमिश्च<sup>९</sup> सत्त्वोद्रेकात् समाधि प्रारम्भः<sup>१०</sup>  
निरुद्धैकाग्रते<sup>११</sup> च पर्यन्तभूमौ<sup>१२</sup> प्रति परिणामश्च संस्काराः ।  
तत्र व्युत्थानजनिताः संस्काराः समाधिप्रारम्भजैः संस्कारैः  
प्रत्याहन्यन्ते<sup>१३</sup> तज्जायैकाग्रताजैः<sup>१४</sup> निरोधजनितैरेकाग्रताजाः  
निरोधजाः संस्काराः स्वरूपश्च हन्यन्ते । यथा सुवर्णसंबलितं



आयमानं सौसमात्मानं सुवर्णमलञ्च निर्दहति । एवमेका-  
ग्रताजनितान् संस्कारान् निरोधजाः स्वात्मानञ्च निर्दहन्ति  
॥ १८ ॥ तदेवं योगस्य स्वरूपं भेदञ्च संक्षेपेणोपायांश्च अभि-  
धाय विस्तररूपेणोपायं योगाभ्यासप्रदर्शनपूर्वकमुपक्रमते ।

**भवप्रत्ययो विदेहप्रकृतिलयानाम् ॥ २० ॥**

विदेहाः प्रकृतिलयाश्च वितर्कादिभूमिका मूत्रे व्याख्याताः  
तेषां समाधिः भवप्रत्ययः भवः संसारः स एव प्रत्ययः कारणं  
यस्य स भवप्रत्ययः अयमर्थः <sup>अभिधानात्</sup> आधिमात्रान्तर्भूता एव ते  
संसारे तथाविधसमाधिभाजो भवन्ति तेषां परतत्त्वादर्शनाद्  
योगाभासोऽयं अतः परतत्त्वज्ञाने तद्भावनायाञ्च मुक्तिकामेन  
महान् यत्नो विधेय इत्येतदर्थमुपदिष्टम् ॥ २० ॥ तदन्येषान्तु ।

**अज्ञावीर्यस्मृतिसमाधिप्रज्ञापूर्वक इतरेषाम् ॥ २१ ॥**

विदेहप्रकृतिलयव्यतिरिक्तानां अज्ञादिपूर्वकः अज्ञादयः  
पूर्वे उपाया यस्य स अज्ञादिपूर्वकः । ते च अज्ञादयः क्रमा-  
दुपायोपेयभावेन प्रवर्त्तमानाः संप्रज्ञातसमाधिरूपायतां प्रति-  
पद्यन्ते । तत्र अज्ञायोगविषये चेतसः प्रसादः <sup>वीर्यमुत्साहः</sup> ।  
स्मृतिरनुभूताऽसंप्रमोषः । समाधिरैकाग्रता । प्रज्ञा प्रज्ञातव्य-  
विवेकः । तत्र अज्ञावतो <sup>वीर्यं जायते</sup> योगविषये उत्साहवान्  
भवति । सोत्साहस्य च पाश्चात्यानुभूतिषु स्मृतिरुत्पद्यते  
तत् स्मरणाच्च चेतः समाधीयते समाहितचित्तश्च भाव्यं  
सम्यग्विवेकेन जानाति । तत्र ते संप्रज्ञातस्य समाधिरूपायाः  
तस्याभ्यासात् पराच्च वैराग्यात् भवति असंप्रज्ञातः ॥ २१ ॥  
उक्तोपायवतां योगिनां उपायभेदाद्भेदानाह ।

## तीव्रसंवेगानामासन्नः ॥ २२ ॥

समाधिलाभः इति शेषः । संवेगः क्रियाहेतुर्दृढतरः संस्कारः । स तीव्रो येषामधिमात्रोपायानां तेषां समाधिलाभः समाधिफलश्चासन्नं भवति शीघ्रमेव सम्पद्यते इत्यर्थः ॥ २२ ॥ के ते तीव्रसंवेगाः ? इत्याह ।

## मृदुमध्याधिमात्रत्वात्ततोऽपि विशेषः ॥ २३ ॥

तेभ्य उपायेभ्यो मृदादिभेदभिन्नेभ्य उपायवतां विशेषो भवति मृदुर्मध्य अधिमात्र इत्युपायभेदाः । ते प्रत्येकं मृदु-संवेग मध्यसंवेग तीव्रसंवेगभेदात् त्रिधा । तद्भेदेन च नव-योगिनो भवन्ति मृदूपायो मृदुसंवेगः मध्यसंवेगः तीव्र-संवेगः । मध्योपायः मृदुसंवेगः मध्यसंवेगः तीव्रसंवेगः । अधिमात्रोपायः मृदुसंवेगः मध्यसंवेगः तीव्रसंवेगः । अधि-मात्रे उपाये तीव्रे च संवेगे च महान् यत्नः कर्त्तव्य इति भेदोपदेशः ॥ २३ ॥ इदानीमेतदुपायविलक्षणं सुगम-मुपायान्तरं दर्शयितुमाह ।

## ईश्वरप्रणिधानाद्वा ॥ २४ ॥

ईश्वरो वैद्यमाणलक्षणः तत्र प्रणिधानं भक्तिविशेषः विशिष्टमुपासनं सर्वक्रियाणां तत्रार्पणं विषयसुखादिकं फलमनिच्छन् सर्वाः क्रियास्तस्मिन् परमगुरावर्पयति तत् प्रणिधानं समाधिस्तत् फललाभस्य च प्रकृत उपायः ॥ २४ ॥ ईश्वरस्य प्रणिधात् समाधिलाभ इत्युक्तं तत्रेश्वरस्य स्वरूपं प्रमाणं प्रभावं वाचकं उपासनाक्रमं तत् फलञ्च क्रमेण वक्तुमाह ।



क्लेशकर्मविपाकाशयैरपरामृष्टः पुरुषविशेष

ईश्वरः ॥ २५ ॥

क्लिप्नन्तीति क्लेशा अविद्यादयो वक्ष्यमाणाः विहित-  
प्रसिद्धव्यामिश्ररूपाणि कर्माणि । विपच्यन्त इति विपाकाः  
कर्मफलानि । जात्याद्युर्भोगा आफलविपाकाच्चित्तभूमौ शिरत  
इत्याशयो वासनाखण्ड संस्कारः तैरपरामृष्टः त्रिष्वपि कालेषु  
न संस्पृष्टः । पुरुषविशेषः अन्येभ्यः पुरुषेभ्यो विशिष्यते इति  
विशेषः ईश्वर ईश्वरशील इच्छामात्रेण सकलजगदुद्धरण-  
क्षमः । यद्यपि सर्वेषामात्मनां क्लेशादिस्पर्शा नास्ति तथापि  
चित्तगतास्तेषामुपदिश्यन्ते । यथा योद्धृगतौ जयपराजयौ  
स्वामिनः । अस्य तु त्रिष्वपि कालेषु तथाविधोऽपि क्लेशादि-  
परामर्शो नास्ति अतः सविलक्षण एव भगवानोखरः । तस्य  
च तथाविधमैश्वर्यप्रनादेः सत्त्वोत्कर्षात् तस्य सत्त्वोत्कर्षस्य  
प्रकृष्टात् ज्ञानादेव न च अनयोर्ज्ञानैश्वर्ययोरितरेतरा-  
श्रयत्वं ? परस्परानपेक्षत्वात् । ते द्वे ज्ञानैश्वर्ये ईश्वरसत्त्वे  
वर्तमाने अनादिभूते तेन तथाविधेन सत्त्वेन तस्यानादि-  
रेव सम्बन्धः । प्रकृतिपुरुषसंयोगवियोगयोरीश्वरेच्छाश्रुति-  
रेकेणानुपपत्तेः यथेतरेषां प्राणिनां सुखदुःखमोहात्मकतया  
परिणतं चित्तं निर्मले सात्त्विके धर्मानुग्रहे । प्रतिसंक्रान्तं  
चिच्छाया संक्रान्तः संवेद्य भवति, नैवमीश्वरस्य तस्य  
केवल एव सात्त्विकः परिणाम उत्कर्षवान् अनादिसम्बन्धेन  
भोग्यतया व्यवस्थितः अतः + पुरुषान्तरविलक्षणतया स एव  
ईश्वरः । मुक्तात्मनान्तु पुनःपुनः क्लेशादियोगस्तैस्तैः शास्त्रोक्तै-

रूपायैर्निवर्तितः अस्य पुनः सर्वदैव तथाविधत्वान्न मुक्ता-  
त्मतुल्यत्वम् । न चेत्तराणामनेकत्वं तेषां तुल्यत्वे भिन्नाभि-  
प्रायत्वात् कार्यस्यैवानुपपत्तेः उत्कर्षापकर्षयुक्तत्वे य  
एवोत्कृष्टः स एवेश्वरः अत्रैव काष्ठाप्राप्तत्वादैश्वर्यस्य ॥२५॥  
एवमीश्वरस्य स्वरूपमभिधाय प्रमाणमाह ।

**तत्र निरतिशयं सार्वज्ञाबीजम् ॥ २६ ॥**

तस्मिन् भगवति सर्वज्ञत्वस्य यद्वीजं अतीतानागतादि-  
ग्रहस्थाल्पत्वं महत्त्वञ्च मूलत्वाद्बीजमिव बीजं तत् तत्र निर-  
तिशयं काष्ठां प्राप्तं दृष्ट्वा ह्यल्पत्वमहत्त्वादीनां धर्माणां साति-  
शयानां काष्ठाप्राप्तिः + यथा परमाणावल्पत्वस्य आकाशे  
परममहत्त्वस्य' एवं ज्ञानादयोऽपि चित्तधर्माः तारतम्येन  
परिदृश्यमानाः क्वचिन्निरतिशयता माप्तादयन्ति यत्र चैते  
निरतिशयाः स ईश्वरः । यद्यपि सामान्यमात्रेऽनुमानमात्रस्य  
पर्यवसितत्वात् न विशेषावगतिः सम्भवति तथापि  
शास्त्रादस्य सर्वज्ञत्वादयो विशेषा अवगन्तव्याः । तस्य स्वप्र-  
योजनाभावे कथं प्रकृतिपुरुषयोः संयोगवियोगौ आपादय-  
तीति नाशङ्कनीयं तस्य कारुणिकत्वात् भूतानुग्रह एव  
प्रयोजनं कल्पलयमहाप्रलयेषु निःशेषान् संसारिण उद्धरि-  
ष्यामीति तस्याध्यवसायः यद्यस्येष्टं तत्तस्य प्रयोजनमिति  
॥ २६ ॥ एवमीश्वरस्य प्रमाणमभिधाय प्रभावमाह ।

**स पूर्वेषामपि गुरुः कालानवच्छेदात् ॥ २७ ॥**

आद्यानां स्रष्टृणां ब्रह्मादीनामपि स गुरुः उपदेष्टा यतः  
स कालेन नावच्छिद्यते अनादित्वात् । तेषां ब्रह्मादीनां

पुराणादिसत्त्वादस्तिकालेनावच्छेदः ॥२७॥ एवं प्रभावमुक्त्वा  
उपासनोपयोगाय वाचकमाह ।

तस्य वाचकः प्रणवः ॥ २८ ॥

इत्युक्तस्वरूपेश्वरस्य वाचकोऽभिधायकः प्रकर्षेण नूयते  
स्तूयतेनेनेति नीतिस्तोतीति वा प्रणवः ओङ्कारस्तयोश्च  
वाच्यवाचकलक्षणः सम्बन्धो नित्यः सङ्केतेन प्रकाश्यते  
नतु केनचित् क्रियते यथा पितापुत्रयोर्विद्यमान एव  
सम्बन्धोऽस्यायं पिताऽस्यायं पुत्र इति केनचित् प्रकाश्यते  
॥ २८ ॥ उपासनमाह ।

तज्जपस्तदर्थभावनम् ॥ २९ ॥

तस्य सार्धत्रिमात्रिकस्य प्रणवस्य जपो यथावदुच्चारणं  
तद्वाच्यस्य चेश्वरस्य भावनं पुनः पुनश्चेतसि निवेशनमेकाग्र-  
ताया उपायः । अतः समाधिसिद्धये योगिना प्रणवो जप्य-  
स्तदर्थं ईश्वरश्च भावनीय इत्युक्तं भवति ॥ २९ ॥  
उपासनायाः फलमाह ।

ततः प्रत्यक्चेतनाधिगमोऽप्यन्तरायाभावश्च ॥ ३० ॥

तस्माज्जपात्तदर्थभावनायाश्च योगिनः प्रत्यक् चेतनाधि-  
गमो भवति विषयप्रातिकूल्येन स्वान्तःकरणाभिमुखमञ्चति  
यां चेतना दृक्शक्तिः सा प्रत्यक्चेतना तदधिगमो ज्ञानं  
भवतीत्यर्थः अन्तराया वक्ष्यमाणास्तेषामभावः शक्तिप्रति-  
बन्धोऽपि भवति ॥ ३० ॥

अथ के अन्तरायाः ?

इथाशङ्कयामाह ।



व्याधिस्थानसंशयप्रमादालस्याविरतिभ्रान्ति-  
दर्शनालम्बभूमिकत्वानवस्थितत्वानि चित्तविक्षे-  
पास्तेऽन्तरायाः ॥ ३१ ॥

नवैते रजस्तमो बलात् प्रवर्तमानाश्चित्तस्य • विक्षेपा  
भवन्ति । तैरेकाग्रताविरोधिभिश्चित्तं विक्षिप्यते इत्यर्थः ।  
तत्र व्याधिर्धातुवैषम्यनिमित्तो ज्वरादिः । स्थानमकर्मण्यता  
चित्तस्य । उभयकोट्यालम्बनं ज्ञानं संशयः योगः साध्यो न  
वेति । प्रमादोऽनवधानता समाधिसाधनेष्वौदासीन्यम् ।  
आलस्यं कायचित्तयोर्गुरुत्वं योगविषये प्रवृत्त्यभावहेतुः ।  
अविरतिश्चित्तस्य विषयसंप्रयोगात्मागर्द्धः । भ्रान्तिदर्शनं  
शुक्तिकायां रजतवद्विपर्ययज्ञानम् अलम्बभूमिकत्वं कुतश्चि-  
न्निमित्तात् समाधिभूमेरलाभः । असंप्राप्तिः अनवस्थितत्वं  
लब्धायामपि भूमौ चित्तस्य तत्राप्रतिष्ठा । तत्र ते समाधे-  
रेकाग्रताया यथा योगं प्रतिपद्यत्वादन्तराया इत्युच्यन्ते  
॥ ३१ ॥ चित्तविक्षेपकारकानन्यानप्यन्तरायान् प्रति-  
पादयितुमाह ।

दुःखदौर्म्भनस्याङ्गमेजयत्वश्वासप्रश्वासा-  
विक्षेपसहभुवः ॥ ३२ ॥

कुतश्चिन्निमित्तादुत्पन्नेषु विक्षेपेषु एते दुःखादयः प्रव-  
र्तन्ते । तत्र दुःखं चित्तस्य राजसः परिणामी बाधनालक्षणः  
यदाधात् प्राणिनस्तदपघाताय प्रवर्तन्ते । दौर्म्भनस्य बाधना-  
भ्यन्तरैः कारणैर्मनसो दौस्थ्यम् । अङ्गमेजयत्वं सर्वाङ्गि-  
स्य

वेपथुरासनमनः स्थैर्यस्य बाधकः । प्राणो यद्वाह्यं वायुमाचा-  
मति स श्वासः । यत् कौष्ठ्यं वायुं निःश्वसिति स प्रश्वासः ।  
एतैर्विज्ञेयैः सह प्रवर्तमाना यथोदिताभ्यासवैराग्याभ्यां  
निरोद्धव्या इत्येषामुपदेशः ॥ ३२ ॥ सोपद्रवविज्ञेयप्रति-  
षेधार्थमुपायान्तरमाह ।

तत्प्रतिषेधार्थमेकतत्त्वाभ्यासः ॥ ३३ ॥

तेषां विज्ञेयाणां प्रतिषेधार्थमेकस्मिन् कस्मिंश्चिदभिमतं  
तत्त्वेऽभ्यासश्चेतसः पुनः पुनर्निवेशनं कार्यः यद्बलात् प्रत्यु-  
दितायामेकाग्रतायां ते विज्ञेयाः प्रणाशमुपयान्ति ॥ ३३ ॥  
इदानीं चित्तसंस्कारापादकपरिकर्मकथनमुपायान्तरमाह ।

मैत्रीकरुणामुदितोपेक्षाणां सुखदुःखपुण्या-  
पुण्यविषयाणां भावनातश्चित्तप्रसादनम् ॥ ३४ ॥

मैत्री सौहार्दम् । करुणा कृपा । मुदिता हर्षः । उपेक्षा  
औदासीन्यम् । एता यथाक्रमं सुखितेषु दुःखितेषु पुण्यवत्सु  
अपुण्यवत्सु च विभावयेत् । तथाहि सुखितेषु साधुषु एषां सुखि-  
त्वमिति मैत्रीं कुर्यात् नतु ईर्ष्याम् । दुःखितेषु कथं नु नामैषां  
दुःखनिवृत्तिः स्यादिति कृपामेव कुर्यात् न ताटस्थ्यम् । पुण्य-  
वत्सु पुण्यानुमोदनेन हर्षमेव कुर्यात् नतु किमेते पुण्यवन्त  
इति विद्वेषम् । अपुण्यवत्सु औदासीन्यमेव भावयेत् नानुमोदनं  
नवा द्वेषम् । सूत्रे सुखदुःखादिशब्दैस्तद्वन्तः प्रतिपादिताः ।  
तदेवं मैत्र्यादिपरिकर्मणा चित्ते प्रसीदति सुखेन समाप्ते-  
राविर्भावो भवति । परिकर्म चैतत् बाह्यं कर्म यथा गणिते  
मिश्रकादिव्यवहारो गणितनिष्पत्तये सङ्कलितादिकर्मोप-

कारकत्वेन प्रधानकर्म्मनिष्पत्तये भवति । एवं द्वेषरागादि-  
प्रतिपक्षभूतमैत्र्यादिभावनया समुत्पादितप्रसादं चित्तं संप्र-  
ज्ञातादिसमाधियोग्यं सम्पद्यते । रागद्वेषावेवं मुख्यतया  
विक्षेपमुत्पादयतः तौ चेत् समूलमुन्मूलितौ स्यातां तदा  
प्रसन्नत्वान्मनसो भवत्येकाग्रता ॥ ३४ ॥ उपायान्तरमाह ।

**प्रच्छेदनविधारणाभ्यां वा प्राणस्य ॥ ३५ ॥**

प्रच्छेदनं यत् कौष्ठस्य वायोः प्रयत्नविशेषान्मात्रा-  
प्रमाणेन वह्निर्निःसारणम् । मात्राप्रमाणेनैव प्राणस्य वायो-  
र्वह्निर्गतिविच्छेदो विधारणा । स च द्वाभ्यां प्रकाराभ्यां  
वाह्यस्यान्तरापूरणेन पूरितस्य वा तत्रैव निरोधेन तदेवं  
रेचकपूरककुम्भकस्त्रिविधः प्राणायामः चित्तस्य स्थितिमेका-  
ग्रतायां निवध्नाति । सर्वासंमिन्द्रियवृत्तीनां प्राणवृत्तिपूर्व-  
कत्वान्मनः प्राणयोश्च स्वव्यापारपरस्परमेकयोगक्षेमत्वात्  
क्षीयमाणः प्राणः समस्तेन्द्रियवृत्तिनिरोधद्वारेण चित्तस्यै-  
काग्रतायां प्रभवति । समस्तदोषक्षयकारित्वञ्चास्यागमे श्रूयते ।  
दोषकृताश्च सर्वा विक्षेपवृत्तयः । अतो दोषनिर्हरणद्वारेणा-  
प्यस्यैकाग्रतायां सामर्थ्यम् ॥ ३५ ॥ इदानीमुपायान्तर-  
प्रदर्शनोपक्षेपेण संप्रज्ञातस्य समाधेः पूर्वार्द्धं कथयति ।

**विषयवती वा प्रवृत्तिरूपज्ञास्थितिनिबन्धिनी । ३६ ।**

मनस इति वाक्यशेषः । विषयाः गन्धरसरूपस्पर्शशब्दस्ते-  
विद्यन्ते फलत्वेन यस्याः सा विषयवती प्रवृत्तिर्मनसः स्थैर्यं  
करोति । तथा हि नासाग्रे चित्तं धारयतो दिव्यगन्धसंवि-  
दुपजायते । तादृशैव जिह्वाग्रेरससंवित् ताल्वग्रे रूप-



संवित् जिह्वामध्ये स्पर्शसंवित् जिह्वामूले शब्दसंवित्  
तदेवं तत्तदिन्द्रियद्वारेण तस्मिन् तस्मिन् विषये दिव्ये  
जायमाना संवित् चित्तस्यैकाग्रताया हेतुर्भवति । अस्ति  
योगस्य फलमिति योगिनः समाश्वासीत्पादनात् ॥ ३६ ॥  
एवंविधमेवोपायान्तरमाह ।

**विशोका वा ज्योतिष्मती ॥ ३७ ॥**

प्रवृत्तिरुत्पन्ना चित्तस्य स्थितिनिबन्धिनीति वाक्यशेषः ।  
ज्योतिःशब्देन सात्त्विकः प्रकाशः उच्यते स प्रशस्तो मूया-  
नतिशयवांश्च विद्यते यस्यां सा ज्योतिष्मती प्रवृत्तिः । विशोका  
विगतः सुखमयत्वाभ्यासवशाच्छोको रजः परिणामी  
यस्याः सा विशोका चेतसः स्थितिनिबन्धिनी । अयमर्थः  
हृत्पद्मसम्पुटमध्ये प्रशान्तकल्लोलक्षीरोदधिप्रस्थं चित्तस्य  
सत्त्वं भावयतः प्रज्ञालोकात् सर्व्ववृत्तिक्षये चेतसः स्थैर्य्य-  
मुत्पद्यते ॥ ३७ ॥ उपायान्तरप्रदर्शनद्वारेण सम्प्रज्ञात-  
समाधिर्विषयं दर्शयति ।

**वीतरागविषयं वा चित्तम् ॥ ३८ ॥**

मनसः स्थितिनिबन्धनं भवतीति शेषः । वीतरागः  
परित्यक्तविषयाभिलाषस्तस्य यत् चित्तं परिहृतक्लेशं तत्  
शालम्बनीकृतं चेतसः स्थितिहेतुर्भवति ॥ ३८ ॥ एवंविध-  
मुपायान्तरमाह ।

**स्वप्ननिद्राज्ञानालम्बनं वा ॥ ३९ ॥**

प्रत्यस्तमितबाह्येन्द्रियवृत्तेर्मनोमात्रेणैव यत् भोक्तृत्व-  
मालम्बनः स स्वप्नः । निद्रा पूर्व्वोक्तलक्षणा । तदालम्बनं स्वप्ना-

वलम्बनं निद्रालम्बनं वा ज्ञानमालम्ब्यमानं चेतसः स्थितिं करोति ॥ ३८ ॥ नानारुचित्वात् प्राणिनां यस्मिन् कस्मिंश्चिद्वस्तुनि योगिनः अद्वा भवति तस्य ध्यानेनापीष्ट-सिद्धिरिति प्रतिपादयितुमाह ।

**यथाभिमतध्यानाद्वा ॥ ४० ॥**

यथा अभिप्रेते वस्तुनि बाह्ये चन्द्रादावभ्यन्तरे नाडी-चक्रादौ वा भाव्यमाने चेतः स्थिरीभवति ॥ ४० ॥ एवमुपायान् प्रदर्श्य फलदर्शनायाह ।

**परमाणु परममहत्त्वान्तोऽस्य वशीकारः ॥ ४१ ॥**

एभिरुपायैश्चित्तस्य स्थैर्यं भावयतो योगिनः सूक्ष्म-विषयभावनादारेण परमाण्वन्तो वशीकारः अप्रतिघातरूपो जायते । न क्वचित् परमाण्वन्ते सूक्ष्मे विषये अस्य मनः प्रतिहन्यत इत्यर्थः । एवं स्थूलमाकाशादिपरममहत्त्वपर्यन्तं भावयतो न क्वचिच्चेतसः प्रतिघात उत्पद्यते । सर्वत्र स्वातन्त्र्यं भवतीत्यर्थः ॥ ४१ ॥ एवमेभिरुपायैश्च संस्कृतस्य चेतसः कीदृग्रूपं भवतीत्याह ।

**क्षीणवृत्तेरभिजातस्येव मणेर्यहीदृग्रहणग्राह्येषु  
तत्स्थितदञ्जनता समापत्तिः ॥ ४२ ॥**

क्षीणा वृत्तयो यस्य स क्षीणवृत्तिः तस्य ग्रहीदृग्रहण-ग्राह्येषु आत्मिन्द्रियविषयेषु तत्स्थितदञ्जनता समापत्ति-र्भवति । तत्स्थित्वं तत्रैकाग्रता । तदञ्जनत्वं तन्मयत्वम् क्षीण-मूले चित्ते विषयस्य भाव्यमानस्यैवोत्कर्षः । तथाविधा समा-

पत्तिः तद्रूपः परिणामो भवतीत्यर्थः । दृष्टान्तमाह अभि-  
जातस्येव मणेर्यथा अभिजातस्य निर्मलस्फटिकमणस्तत्तदु-  
पाधिवशात्तत्तद्रूपापत्तिः । एवं निर्मलस्य चित्तस्य तत्तद्भाव-  
नीयवस्तूपरागात्तत्तद्रूपापत्तिः यद्यपि ग्रहीटग्रहणग्राह्येषु  
इत्युक्तं तथापि भूमिकाक्रमवशात् ग्राह्यग्रहणग्रहीटेषु इति  
बोध्यम् । यतः प्रथमं ग्राह्यनिष्ठ एव समाधिः ततो ग्रहणनिष्ठः  
ततोऽस्मितारूपो ग्रहीटनिष्ठः केवलस्य पुरुषस्य ग्रहीतु-  
र्भाव्यत्वा सम्भवात् । ततश्च स्थूलसूक्ष्मग्राह्योपरक्तं चित्तं  
तत्र समापन्नं भवति एवं ग्रहणे ग्रहीतरि च समापन्नं  
बोद्धव्यम् ॥ ४२ ॥ इदानीमुक्ताया एव समापत्तेश्चातु-  
र्विध्यमाह ।

शब्दार्थज्ञानविकल्पैः सङ्कीर्णा सवितर्का ॥ ४३ ॥

श्रोत्रेन्द्रियग्राह्यः स्फोटरूपो वा शब्दः । अर्थो जात्यादिः ।  
ज्ञानं सत्त्वप्रधाना बुद्धिवृत्तिः । विकल्प उक्तलक्षणः तैः सङ्कीर्णा  
वस्याम् । एते शब्दादयस्त्रयः परस्पराध्यासेन विकल्परूपेण  
प्रतिभासन्ते गौरिति शब्दो गौरित्यर्थो गौरितिज्ञानं  
अनेन आकारेण या सा सवितर्का समापत्तिरुच्यते ॥ ४३ ॥  
उक्तं लक्षणविपरीतां निर्वितर्कामाह ।

स्मृतिपरिशुद्धौ स्वरूपशून्ये वार्थमात्रनिर्भासा  
निर्वितर्का ॥ ४४ ॥

शब्दार्थस्मृतिप्रविलये सति प्रत्युदितस्यष्टग्राह्याकार-  
प्रतिभासिततया न्यग्भूतज्ञानांशत्वेन स्वरूपशून्येव निर्वितर्का  
समापत्तिः ॥ ४४ ॥ ईदान्तरं प्रतिपादयितुमाह ।



एतयैव सविचारा निर्विचारा च सूक्ष्मविषया

व्याख्याता । ४५ ।

एतयैव सवितर्कया निर्वितर्कया च समापत्त्या  
सविचारा निर्विचारा च व्याख्याता कौटुशी सूक्ष्मविषया  
सूक्ष्मस्तन्मात्रेन्द्रियादिविषयो यस्याः सा तथोक्ता । एतेन  
पूर्वस्याः स्थूलविषयत्वं प्रतिपादितं भवति । सा हि महा-  
भूतेन्द्रियालम्बना ॥ शब्दार्थविषयत्वेन शब्दार्थविकल्पसहित-  
त्वेन देशकालधर्माव्यवच्छिन्नः सूक्ष्मोऽर्थः प्रतिभाति  
यस्यां सा सविचारा । देशकालधर्मादिरहितो धर्ममात्रतया  
सूक्ष्मार्थस्तन्मात्रेन्द्रियरूपः प्रतिभाति यस्यां सा निर्विचारा  
॥ ४५ ॥ अस्या एव सूक्ष्मविषयायाः किं पर्थ्यन्तः सूक्ष्म-  
विषय इत्याह ।

सूक्ष्मविषयञ्चालिङ्गपर्थ्यवसानम् ॥ ४६ ॥

सविचारनिर्विचारयोः समापत्त्योर्यत्सूक्ष्मविषयत्व-  
मुक्तं तदलिङ्गपर्थ्यवसानं न कचिल्लीयते न वा किञ्चित्  
लिङ्गति गमयतीत्यलिङ्गं प्रधानं तत्पर्थ्यन्तं सूक्ष्मविषयत्वम् ।  
तथा हि गुणानां परिणामे चत्वारि पर्व्याणि विशिष्टलिङ्ग-  
मविशिष्टलिङ्गं लिङ्गमात्रमलिङ्गं चेति । विशिष्टलिङ्गं भूते-  
न्द्रियाणि 'अविशिष्टलिङ्गं' तन्मात्रान्तःकरणानि 'लिङ्गमात्रं'  
बुद्धिः । अलिङ्गं प्रधानमिति नातः परं सूक्ष्ममस्तीत्युक्तं  
भवति ॥ ४६ ॥ एतेषां समापत्तीनां प्रकृते प्रयोजनमाह ।

ता एव सवीजः समाधिः ॥ ४७ ॥

ता एव उक्तलक्षणाः समापत्तयः सवीजः सह बीजेना-

लम्बनेन वर्तते इति सवीजः सम्प्रज्ञातः समाधिरित्युच्यते  
सर्वासां सालम्बनत्वात् ॥ ४७ ॥ अथेतरासां समापत्तीनां  
निर्विचारफलत्वात् निर्विचारायाः फलमाह ।

**निर्विचारवैशारद्ये अध्यात्मप्रसादः ॥ ४८ ॥**

निर्विचारत्वं व्याख्यातं वैशारद्यं नैर्मल्यं सवितर्कां  
स्थूलविषयामपेक्ष्य निर्वितर्कायाः प्राधान्यं ततोऽपि सूक्ष्म-  
विषयायाः सविचारायास्ततोऽपि निर्विचारायाः तस्यास्तु  
निर्विकल्परूपायाः प्रकृष्टाभ्यासवशाद्वैशारद्ये नैर्मल्ये  
सत्यध्यात्मप्रसादः समुपजायते । चित्तं क्लेशवासनारहितं  
स्थितिप्रवाहयोग्यं भवति एतदेव चित्तस्य वैशारद्यं यत्  
स्थितौ दार्व्यम् ॥ ४८ ॥ तस्मिन् सति किं भवतीत्याह ।

**ऋतम्भरा तत्र प्रज्ञा ॥ ४९ ॥**

ऋतं सत्यं विभर्ति कदाचिदपि न विपर्ययेणाच्छाद्यते  
सा ऋतं भरा प्रज्ञा तस्मिन् भवतीत्यर्थः । तस्माच्च प्रज्ञा-  
लोकात् सर्वं यथावत् पश्यन् योगी प्रकृष्टं योगं प्राप्नोति  
॥ ४९ ॥ तस्याः प्रज्ञान्तराद्वैलक्षण्यमाह ।

**श्रौतानुमानप्रज्ञाभ्यां सामान्यविषयाविशे-  
षार्थत्वात् ॥ ५० ॥**

श्रौतमागमज्ञानम् अनुमानमुक्तलक्षणम् ताभ्यां या  
जायते प्रज्ञा सा सामान्यविषया । न हि शब्दलिङ्गयोरिन्द्रिय-  
वद्विशेषप्रतिपत्तौ सामर्थ्यं इयं पुनर्निर्विचारवैशारद्यसमुद्भवा  
प्रज्ञा ताभ्यां विलक्षणा विशेषविषयत्वात् । अस्यां हि प्रज्ञायां  
सूक्ष्मव्यवहितविप्रकृष्टानामपि विशेषः स्फुटेनैव रूपेण

भासते अतस्तस्यामेव योगिना परप्रयत्नः कर्तव्य इत्युप-  
दिष्टं भवति ॥ ५० ॥ अस्याः प्रज्ञायाः फलमाह ।

तज्जसंस्कारोऽन्यसंस्कारविरोधी ॥ ५१ ॥

तया प्रज्ञयां जनितो यः संस्कारः सोऽन्यान् संस्कारान्  
व्युत्थानजान् समाधिजांश्च संस्कारान् प्रतिबध्नाति स्वकार्य-  
कारणाक्षमान् करोतीत्यर्थः । यतस्तत्त्वरूपतया जनिताः  
संस्कारा बलवत्त्वादतत्त्वरूपप्रज्ञाजनितान् संस्कारान्  
बाधितुं शक्नुवन्ति । अतस्तामेव प्रज्ञामभ्यसेदित्युक्तं भवति  
॥ ५१ ॥ एवं सम्प्रज्ञातसमाधिमभिधाय असम्प्रज्ञातं  
वक्तुमाह ।

तस्यापि निरोधे सर्वनिरोधान्निर्वीजः

समाधिः ॥ ५२ ॥

तस्यापि सम्प्रज्ञातस्य निरोधे विलये सति सर्वासां  
चित्तवृत्तीनां कारणे प्रविलयान्नसंस्कारमात्रा दृष्टिरुदेति  
तस्यां नेति नेति केवलं पर्युदस्रनान्निर्वीजः समाधिर्भवति  
वस्मिन् सति पुरुषः स्वरूपनिष्ठः शुद्धो भवति ॥ ५२ ॥

तत्राधिकृतस्य योगस्य लक्षणं चित्तवृत्तिनिरोधपदानां  
व्याख्यानमभ्यासवैराग्यलक्षणस्योपायद्वयस्य स्वरूपं भेदज्ञा-  
भिधाय सम्प्रज्ञाता-सम्प्रज्ञातभेदेन योगस्य मुख्यामुख्य-  
भेदमुक्त्वा योगाभ्यासप्रदर्शनपूर्वकं विस्तारेणोपायान् प्रदर्श्य  
सुर्गोपायप्रदर्शनपरतया ईश्वरस्य स्वरूपप्रमाणप्रभाववाच-  
कोपासनानि तत् फलानि निर्णीय चित्तविघ्नेपांस्तत्तत्-  
सहभुवश्च दुःखादीन् विस्तारेण च तत्प्रतिषेधोपायानेक-



तत्त्वाभ्यासमैवगादिप्राणायामादीन् सम्प्रज्ञातासम्प्रज्ञात-  
पूर्व्वाङ्गभूतविषयवती प्रवृत्तिरित्यादीनाख्याय उपसंहार-  
द्वारेण च समापत्तिलक्षणफलसहितां स्वस्वविषयसहितां  
चोक्त्वा सम्प्रज्ञाता-सम्प्रज्ञातयोरुपसंहारमभिधाय सवीज-  
पूर्वकनिर्वीजसमाधिरभिहित इति व्याकृतो योगपादः ।  
ओं तत्सत् ।

इति महाराज भोजदेवविरचितायां राजमार्त्तण्डाभि-  
धायं पातञ्जलवृत्तौ योगपादः ॥ १ ॥

### अथ साधनपादः ।

ते ते दुष्प्रापयोगर्जिसिद्धयो येन दर्शिताः ।

उपायाः स जगन्नाथस्त्यक्तोऽस्तु प्रार्थिताप्तये ॥

तदेवं प्रथमे पादे समाहितचित्तस्य सोपायं योगं  
अभिधाय व्युत्थितचित्तस्यापि कथमुपायाभ्यासपूर्वका  
योगः स्वास्थ्यमुपयातीति तत्साधनानुष्ठान प्रतिपादनाय  
क्रियायोगमाह ।

तपः स्वाध्यायेश्वरप्रणिधानानि क्रियायोगः ॥१॥

तपः शास्त्रान्तरोपदिष्टं चान्द्रायणादि । स्वाध्यायः प्रणव-  
पूर्वाणां मन्त्राणां जपः । ईश्वरप्रणिधानं सर्वक्रियाणां  
तस्मिन् परमगुरौ फलनिरपेक्षतया समर्पणम् । एतानि  
क्रियायोग इत्युच्यते ॥ १ ॥ स किमथमित्यह ॥

समाधिभावनार्थः क्लेशतनूकरणार्थश्च ॥ २ ॥

क्लेशा वक्ष्यमाणस्तेषां तनूकरणं स्वकार्यकारणप्रति-  
बन्धः समाधिरुक्तलक्षणस्तस्य भावना चेतसि पुनःपुनर्निवे-  
शनं सोऽर्थः प्रयोजनं यस्य स तथोक्तः एतदुक्तं भवति ।  
एते तपःप्रभृतयोऽभ्यस्यमानाश्चित्तगतान् अविद्यादीन्  
क्लेशान् शिथिली कुर्वन्तः समाधिरुपकारकतां भजन्ते ।  
तस्मात् प्रथमं क्रियायोगविधानपरेण योगिना भवितव्य-  
मित्युपदिष्टम् ॥ २ ॥ क्लेशतनूकरणार्थं इत्युक्तं तत्र के  
क्लेशा इत्याह ।

अविद्यास्मितारागद्वेषाभिनिवेशाः क्लेशाः ॥ ३ ॥

अविद्यादयो वक्ष्यमाणलक्षणाः पञ्च ते बाधनालक्षणं  
परितापमुपजनयन्तः क्लेशशब्दवाच्या भवन्ति ते हि चेतसि  
प्रवर्त्तमानाः संस्कारलक्षणं गुणपरिणामं द्रढयन्ति ॥ ३ ॥  
सत्यपि सर्वेषां तुल्यक्लेशत्वे मूलभूतत्वादविद्यायाः प्राधान्यं  
प्रतिपादयितुमाह ।

अविद्या क्षेत्रमुत्तरेषां प्रसुप्ततनूविच्छि-  
न्नोदराणाम् ॥ ४ ॥

अविद्या मोह अनात्मन्यात्माभिमान इति यावत् । सा  
क्षेत्रं प्रसवभूमिरितरेषां अस्मितादीनां प्रत्येकं प्रसुप्ततन्वा-  
दिभेदेन चतुर्विधानाम् । अतो यत्र अविद्याविपर्ययज्ञान-  
रूपं शिथिलीभवति तत्र क्लेशानां अस्मितादीनां  
नोद्भवो दृश्यते विपर्ययज्ञानसङ्गावे च तेषामुद्भवदर्शनात्  
स्थितमेव मूलतन्वाविद्यायाः । प्रसुप्ततनूविच्छिन्नोदराणामिति

तत्र ये क्लेशाच्चित्तभूमौ स्थिताः प्रबोधकाभावे स्वकार्यं  
 नारभन्ते ते प्रसुप्ता इत्युच्यन्ते यथा बालावस्थायां बालस्य  
 हि वासनारूपाः स्थिताः अपि क्लेशाः प्रबोधसहकार्यभावे  
 नाभिव्यज्यन्ते । तनवो ये स्वस्वप्रतिपक्षभावनया शिथिली-  
 कृतकार्यसम्पादनशक्तये वासनावशेषतया चेतस्यवस्थिताः  
 प्रभूतां सामग्रीमन्तरेण स्वकार्यमारब्धुमक्षमाः यथाभ्यास-  
 वतो योगिनः । ते विच्छिन्ना ये केनचिद्वलवता क्लेशेनाभि-  
 भूतशक्तयस्तिष्ठन्ति यथा द्वेषावस्थायां रागः रागावस्थायां  
 वा द्वेषः न ह्यनयोः परस्परविरुद्धयोर्युगपत्सम्भवोऽस्ति ।  
 उदारा ये प्राप्तसहकारि सन्निधयः स्वं स्वं कार्यमभिनिर्वर्त्त-  
 यन्ति यथा सदैव योगपरिपन्थिनो व्युत्थानदशायां एषां  
 प्रत्येकं चतुर्विधानामपि मूलभूतत्वेन स्थिताप्यविद्या-  
 न्वयित्वेन प्रतीयते न हि क्वचिदपि क्लेशानां विपर्यया-  
 न्वयनिरपेक्षाणां स्वरूपमुपलभ्यते तस्मात् मिथ्याज्ञानरूपायां  
 अविद्यायां सम्यग्ज्ञानेन निवर्त्तितायां दग्धबीजकल्पानां  
 एषां न क्वचित् प्ररोहः अस्ति । अतोऽविद्यानिमित्तत्वमविद्या-  
 न्वयश्चैतेषां निश्चीयते । अतः सर्वेऽपि अविद्याव्यपदेशभाजः  
 सर्वेषां च क्लेशानां चित्तविक्षेपकारित्वात् योगिना प्रथममेव  
 तदुच्छेदे यत्नः कार्य इति ॥ ४ ॥ अविद्या लक्षणमाह ।

— अनित्या शुचिदुःखानात्मनित्यशुचिसुखात्म-

स्यातिरविद्या ॥ ५ ॥

अतस्मिंस्तत् प्रतिभासोऽविद्या इत्यविद्यायाः सामान्य-  
 लक्षणम् । तस्या एव भेदप्रतिपादनं अनित्येषु घटादिषु नित्य-



त्वाभिमानोऽविद्या इति उच्यते एवमशुचिषु कायादिषु  
शुचित्वाभिमानः दुःखेषु विषयेषु सुखाभिमानः अनात्म-  
शरीरे आत्माभिमानः एतेन अपुण्ये पुण्यभ्रमोऽनर्थोऽर्थ-  
भ्रमो व्याख्यातः ॥ ५ ॥ अस्मितां लक्षणमाह ।

दृग्दर्शनशक्तीरेकात्मतैवास्मिता ॥ ६ ॥

दृक्शक्तिः पुरुषः दर्शनशक्तीरजस्तमोभ्यामनभिभूतः  
सात्विकः परिणामोऽन्तःकरणरूपोऽनयोर्भोग्यभोक्तृत्वेन  
जड़ाजड़त्वेनात्यन्ताभिन्नरूपयोरेकताभिमानेऽस्मिता इति  
उच्यते । यथा प्रकृतिवता कर्तृभोक्तृत्वरहितेनापि कर्त्ताहं  
भोक्ताहमित्यभिमन्यते सोऽयमस्मिता विपर्यासः क्लेशः ॥ ६ ॥  
रागस्य लक्षणमाह ।

सुखानुशयी रागः ॥ ७ ॥

सुखमनुशेते इति सुखानुशयी सुखज्ञस्य सुखानुस्मृति-  
पूर्वकः सुखसाधनेषु तृष्णारूपो गर्वः रागसंज्ञकः क्लेशः  
॥ ७ ॥ द्वेषलक्षणमाह ।

दुःखानुशयी द्वेषः ॥ ८ ॥

दुःखमुक्तलक्षणं तदभिज्ञस्य तदनुस्मृतिपूर्वकं तत् साध-  
नेषु अनभिलषतो योऽयं निन्दात्मकः क्रोधः स द्वेषलक्षणः  
क्लेशः ॥ ८ ॥ अभिनिवेशस्य लक्षणमाह ।

स्वरसवाहीविदुषोऽपि तथारूढोऽभिनिवेशः ॥ ९ ॥

पूर्वजन्मानुभूतमरणदुःखानुभववासनावलाङ्ग्यरूपः समुप-  
जायमानः शरीरविषयादिभिर्मम वियोगो माभूदिति

अन्वहमनुबन्धरूपः सर्वस्यैव आक्रिमिर्ब्रह्मपर्यन्तं निमित्तमन्त-  
रेण प्रवर्त्तमानोऽभिनिवेशाख्यः क्लेशः ॥ ९ ॥

तदेवं व्युत्थानस्य क्लेशात्मकत्वादेकाग्रताभ्यासकामेन प्रथमं  
क्लेशाः परिहर्त्तव्याः । न चाज्ञातानां तेषां परिहारः  
कर्त्तुं शक्य इति तज्ज्ञानाय तेषां उद्देश्यं लक्षणं क्षेत्रं  
विभागश्चाभिधाय स्थूलसूक्ष्मभेदभिन्नानां तेषां प्रहानीपाय-  
विभागमाह ।

**ते प्रति प्रसवहेयाः सूक्ष्माः ॥ १० ॥**

ते सूक्ष्माः क्लेशा ये वासनारूपेणैव स्थिताः स्ववृत्तिरूपं  
परिणाममारभन्ते ते प्रतिप्रसवेन प्रतिलोमपरिणामेन  
हेयास्त्यक्तव्याः स्वकारणेऽस्मितयां कृतार्थं सवासनं चित्तं  
यदा प्रविष्टं भवति तदा कुलस्तेषां निर्मूलानां सम्भवः  
॥ १० ॥ स्थूलानां हानीपायमाह ।

**ध्यानहेयास्तद्वृत्तयः ॥ ११ ॥**

तेषां क्लेशानामारब्धकार्याणां याः सुखदुःखमोहा-  
त्मिका वृत्तयस्ता ध्यानहेया ध्यानेन चित्तैकाग्रतालक्षणेन  
हातव्य इत्यर्थः । चित्तपरिकर्माभ्यासमात्रेणैव स्थूलत्वात्तासां  
निवृत्तिर्भवति यथा वस्त्रादौ स्थूलो मलः प्रक्षालणमात्रेणैव  
निवर्त्तते यस्तत्र सूक्ष्मांशः स तैस्तैरुपायै रनलप्रभृतिभिरेव  
निवर्त्तयितुं शक्यते ॥ ११ ॥ एवं क्लेशानां तत्त्वमभि-  
धाय कर्माशयस्य तदभिधातुमाह ।

**क्लेशमूलः कर्माशयो दृष्टादृष्टजन्मवेदनीयः ॥ १२ ॥**

कर्माशय इत्यनेन स्वरूपं तस्याभिहितम् । अतो वासना-

रूपाख्येव कर्माणि क्लेशमूल इत्यनेन कारणमभिहितं यतः  
 कर्माणां शुभाशुभानां क्लेशा एव निमित्तं दृष्टादृष्टजन्मवेद-  
 नीय इत्यनेन फलमुक्तं अस्मिन्नेव जन्मनि अनुभवनीयो  
 दृष्टजन्मवेदनीयः जन्मान्तरानुभवनीयोऽदृष्टजन्मवेदनीयः ।  
 तथाहि कानिचित् पुण्यानि देवताराधनादीनि तीव्र-  
 संवेगेन कृतानि इहैव जन्मनि जात्यायुर्भोगलक्षणं फलं  
 प्रयच्छन्ति । यथा नन्दीश्वरस्य भगवन्महेश्वराराधनबला-  
 दिहैव जन्मनि जात्यादयो विशिष्टा प्रादुर्भूताः । एवमन्येषां  
 विश्वामित्रादीनां तपःप्रभावात् जात्यायुषौ । केषाञ्चिज्जाति-  
 रेव तथा तीव्रसंवेगेन दुष्टकर्मकृतां नहुषादीनां जात्यन्त-  
 रादि परिणामः । उर्वश्याश्च कार्तिकेयवने लतारूपतया एवं  
 व्यस्तसमस्तत्वेन यथायोग्यं योज्यमिति ॥ १२ ॥  
 इदानीं कर्माशयस्य स्वभेदभिन्नस्य स्वभेदभिन्नं  
 फलमाह ।

सति मूले तद्विपाको जात्यायुर्भोगाः ॥ १३ ॥

मूलमुक्तलक्षणाः क्लेशाः । तेष्वनभिभूतेषु सत्सु कर्माणां  
 कुशलाकुशलरूपाणां विपाकः फलं जात्यायुर्भोगा भवन्ति ।  
 जातिर्मनुष्यादि आयुश्चिरकालं एकशरीरसम्बन्धः । भोगा  
 विषया इन्द्रियाणि सुखसंवित् दुःखसंवित् । सुखदुःखा-  
 दीनि कर्मकरणभाव बोधनव्युत्पत्त्या भोगशब्दस्य इतरत्र  
 तात्पर्यं चित्तभूमौ अनादिकालसञ्चिताः कर्मवासना यथा  
 यथा पाकमुपयान्ति तथा तथा गुणप्रधानभावेन स्थिता  
 जात्यायुर्भोगलक्षणं स्वकार्यमारभन्ते ॥ १३ ॥

उक्तानां कर्मफलत्वेन जात्यादीनां स्वकारणकर्मानुसारिणां  
कार्यकर्तृत्वमाह ।

ते ह्लादपरितापफलाः पुण्यापुण्यहेतुत्वात् ॥ १४ ॥

ह्लादः सुखं परितापो दुःखं तौ फलं येषां ते तथोक्ताः  
पुण्यं कुशलं कर्म तद्विपरीतमपुण्यं ते कर्मणि कारणं  
येषां तेषां भावस्तस्मात् एतदुक्तं भवति पुण्यकर्मभारव्या  
जात्यायुर्भोगाह्लादफला अपुण्यकर्मभारव्यास्तु परितापफलाः  
एतच्च प्राणिमात्रापेक्षतया द्वैविध्यम् ॥ १४ ॥

योगिनस्तत्सर्वं दुःखमित्याह ।

परिणामतापसंस्कारदुःखैर्गुणवृत्तिविरोधाच्च

दुःखमेव सर्वं विवेकिनः ॥ १५ ॥

विवेकिनः परिज्ञातक्लेशादिविवेकस्य दृश्यमात्रं सकल-  
मेव भोगसाधनं सविषं स्वादन्नमिव दुःखमेव प्रतिकूल-  
वेदनीयमेवेत्यर्थः । यस्मादत्यन्ताभिजात्यो योगी दुःखलेशे-  
नाप्युद्विजते यथाक्षिपत्रमूर्णां तन्तु स्पर्शमात्रेणैव महतीं  
पीडामनुभवति नेतरदङ्गं तथा विवेकी स्वल्पदुःखानुबन्धे-  
नापि उद्विजते । कथमित्याह । परिणामतापसंस्कारदुःखै-  
र्विषयाणासुपभुज्यमानानां यथावयं गर्हा विवृद्धेस्तद-  
प्राप्तिलतस्य सुखदुःखस्य अपरिहार्यतया दुःखान्तरसाधन-  
त्वात् नास्थेव सुखरूपतेति परिणामदुःखत्वं उपगृह्यमाणेषु  
सुखसाधनेषु तत् प्रतिपन्थिनं प्रति द्वेषस्य सर्वदैवावस्थित-  
त्वात् सुखानुभवकालेऽपि तापदुःखं दुष्परिहरमिति  
तापदुःखता । संस्कारदुःखन्तु अभिमतानभिमतविषयसन्नि-



धाने सुखसंवित् दुःखसंविज्ञोपजायमाना तथाविधमेव  
 खत्वे संस्कारमारभते संस्काराच्च पुनस्तथाविध संवि-  
 दनुभव इत्यपरिमितसंस्कार उत्पत्तिद्वारेण सर्वसैव दुःखानु-  
 वेधादुःखत्वं एवमुक्तं भवति क्लेशकर्माश्रय विपाकसंस्का-  
 रानुच्छेदात् सर्वस्यैव दुःखत्वं गुणवृत्तिविरोधाच्चेति गुणानां  
 सत्त्वरजस्तमसां या वृत्तयः सुखदुःखमोहरूपाः परस्पर-  
 मभिभाव्याभिभावकत्वेन विरुद्धा जायन्ते तासां सर्वत्रैव  
 दुःखानुवेधादुःखत्वं एवमुक्तं भवति ऐकान्तिकी मात्य-  
 न्तिकीञ्च दुःखमिवृत्तिमिच्छन्तो विवेकिन उक्तरूपकारण-  
 चतुष्टया सर्वे विषया दुःखरूपतया प्रतिभान्ति तस्माच्च  
 सर्वकर्माविपाकी दुःखरूप एवेत्युक्तं भवति ॥ १५ ॥

तदेवमुक्तस्य क्लेशकर्माश्रयविपाकराशेरविद्या-प्रभवाद्  
 अविद्यायाश्च मिथ्याज्ञानरूपतया सम्यग्ज्ञानोच्छेद्यत्वात्  
 सम्यग्ज्ञानस्य च ससाधन-हेयोपादेयावधारणरूपत्वात्  
 तदभिधानमाह ।

हेयं दुःखमनागतम् ॥ १६ ॥

भूतस्यातिक्रान्तत्वादनुभूयमानस्य त्यक्तुमशक्यत्वाद्ना-  
 गतमेव संसारदुःखं हातव्यमित्युक्तं भवति ॥ १६ ॥  
 हेयहेतुमाह ।

द्रष्टृदृश्ययोः संयोगो हेयहेतुः ॥ १७ ॥

द्रष्टा चिद्रूपः पुरुषः दृश्यं बुद्धितत्त्वं तयोरविवेक-  
 त्यातिपूर्वको योऽसौ संयोगो भोग्यभोक्तृत्वेन सन्निधानं

हेयस्य दुःखस्य गुणपरिणामरूपस्य संसारस्य हेतुः कारणं  
तन्निवृत्त्या संसारनिवृत्तिर्भवति इत्यर्थः ॥ १७ ॥

द्रष्टृदृश्ययोः संयोग इत्युक्तं तत्र दृश्यस्य स्वरूपं कार्यं  
प्रयोजनञ्चाह ।

प्रकाशक्रियास्थितिशीलं भूतेन्द्रियात्मकं

भोगापवर्गार्थं दृश्यम् ॥ १८ ॥

प्रकाशः सत्वस्य धर्मः क्रिया प्रवृत्तिरूपा रजसः स्थिति-  
नियमरूपा तमसः ताः प्रकाशक्रियास्थितयः शीलं  
स्वाभाविकं रूपं यस्य तत्तथाविधमिति स्वरूपमस्य निर्दिष्टं  
भूतेन्द्रियात्मकमिति भूतानि स्थूलसूक्ष्मभेदेन पृथिव्यादीनि  
गन्धतन्मात्रादीनि च द्विविधानि इन्द्रियाणि बुद्धीन्द्रिय-  
कर्मेन्द्रियान्तःकरणभेदेन त्रिविधानि उभयमेतद्व्याह-  
ग्रहणरूपमात्मा स्वरूपाभिन्नः परिणामो यस्य तत्तथा-  
विधमित्यनेनास्य कार्यमुक्तं भोगः कथितलक्षणः अपवर्गो  
विवेकख्यातिपूर्विका संसारनिवृत्तिः तौ भोगापवर्गौ अर्थः  
प्रयोजनं यस्य तत्तथाविधं दृश्यमित्यर्थः ॥ १८ ॥

तस्य दृश्यस्य नानावस्त्वारूपपरिणामात्मकस्य हेयत्वेन  
ज्ञातव्यत्वात् तदवस्थाः कथयितुमाह ।

विशेषाविशेषलिङ्गमात्रालिङ्गानि गुणपर्वाणि ॥ १९ ॥

गुणानां पर्वाण्यवस्थाविशेषाश्चत्वारो ज्ञातव्या इत्युप-  
दिष्टं भवति तत्र विशेषा महामूतेन्द्रियाणि अविशेषा-  
स्तन्मात्रान्तःकरणानि लिङ्गमात्रं बुद्धिरलिङ्गमव्यक्त-  
मित्युक्तं सर्वत्र त्रिगुणरूपस्या व्यक्तस्यान्वयित्वेन प्रत्यभि-

ज्ञानादवस्थं ज्ञातव्यत्वेन योगकाले चत्वारि पर्वणि निर्दिष्टान् ॥ १८ ॥

एवं हेयत्वेन प्रथमं दृश्यस्य ज्ञातव्यत्वेन तदवस्थासहितं व्याख्याय उपादेयं द्रष्टारं वक्तुमाह ।

द्रष्टादृशिमात्रः शुद्धोऽपि प्रत्ययानुपश्यः ॥ २० ॥

द्रष्टा पुरुषो दृशिमात्रश्चेतनामात्रं मात्रग्रहणं धर्म-  
धर्मिनिरासार्थं केचिद्भि चेतनामात्मनो धर्ममिच्छन्ति  
स शुद्धोऽपि परिणामित्वाद्यभावेन सुप्रतिष्ठोऽपि प्रत्ययानु-  
पश्यः प्रत्यया विषयोपरक्तानि विज्ञानानि तानि तु अव्यव-  
धानेन प्रतिसंक्रमाद्यभावेन पश्यति । एतदुक्तं भवति ।  
जातविषयोपरागायामेव बुद्धौ सन्निधिमात्रेणैव पुरुषस्य  
द्रष्टृत्वमिति ॥ २० ॥ स एव भोक्तेत्याह ।

तदर्थ एव दृश्यस्यात्मा ॥ २१ ॥

दृश्यस्य प्रागुक्तलक्षणस्य य आत्मा यत् स्वरूपं तदर्थ एव ।  
तस्य पुरुषार्थभोक्तृत्वसम्पादनं नाम स्वार्थपरिहारेण प्रयो-  
जनं न हि प्रधानं प्रवर्त्तमानं आत्मनः किञ्चित् प्रयोजन-  
मपेक्ष्य प्रवर्त्तते किन्तु पुरुषस्य \* भोक्तृत्वं सम्पादयितुमिति ।  
\* भोगं सम्पादयामि इति क्वचित् पाठः \* ॥ २१ ॥

यद्येवं पुरुषस्य भोगसम्पादनमेव प्रयोजनं तदा सम्पा-  
दिते तस्मिन् तत् निष्प्रयोजनं विरतव्यापारं स्यात् तस्मिन्  
परिणामशून्ये शुद्धत्वात् सर्वे द्रष्टारो बन्धरहिताः स्युः ततश्च  
संसारोच्छेद इत्याशङ्गाह ।

कृतार्थं प्रति नष्टमप्यनष्टं तदन्यसाधारणत्वात् ॥ २२ ॥

यद्यपि विवेकख्यातिपर्यन्तात् भोगसम्पादनात् कमपि  
 कृतार्थं पुरुषं प्रति तन्नष्टं विरतव्यापारं तथापि सर्वपुरुष-  
 साधारणत्वात् अन्यान् प्रत्यनष्टव्यापारमवतिष्ठते ततः  
 प्रधानस्य सकलभोक्तृसाधारणत्वात् न कदाचिदपि विनाशः  
 एकस्य मुक्तौ वा न सर्वमुक्तिप्रसङ्ग इत्युक्तं भवति ॥ २२ ॥  
 दृश्यद्रष्टारौ व्याख्याय संयोगं व्याख्यातुमाह ।

स्वस्वामिशक्तयोः स्वरूपोपलब्धिहेतुः संयोगः ॥ २३ ॥

कार्यद्वारेण अस्य लक्षणं करोति स्वशक्तिर्दृश्यस्य  
 स्वभावः स्वामिशक्तिर्द्रष्टुः स्वरूपं तयोर्द्वयोरपि संवेद्य  
 संवेदकत्वेन व्यवस्थितयोर्था स्वरूपोपलब्धिस्तस्याः कारणं  
 यः स संयोगः । स च सहजो भोग्यभोक्तृभावस्वरूपानन्यो  
 न हि तयोर्नित्ययोर्व्यापकयोः स्वरूपादतिरिक्तः कश्चित्  
 संयोगः यदेव भोग्यस्य भोग्यत्वं भोक्तुश्च भोक्तृत्वमना-  
 दिसिद्धं स एव संयोगः ॥ २३ ॥ तस्यापि कारणमाह ।

तस्य हेतुरविद्या ॥ २४ ॥

या पूर्वं विपर्ययात्मिका मोहरूपाऽविद्या व्याख्याता  
 सा तस्य विवेकाख्यातिरूपस्य संयोगस्य कारणं हेयं हान-  
 क्रिया कर्माच्यते ॥ २४ ॥ किं पुनस्तद्धानमित्याह ।

तद्भावे संयोगाभावो हानं तद्दृशेः कैवल्यम् ॥ २५ ॥

तस्या प्रविद्यायाः स्वरूपविरुद्धेन सम्यग्ज्ञानेन उन्मू-  
 लिताया योऽयमभावस्तस्मिन् सति तत् कार्यस्य संयोग-  
 स्याप्यभावस्तद्धानमित्युच्यते अयमर्थः नैतस्य अमूर्तवस्तुनः  
 विभागो युज्यते किन्तु जातायां विवेकख्यातौ अविवेक-



निमित्तः संयोगः स्वयमेव निवर्तत इति तस्य हानं यदेव  
च संयोगस्य हानं तदेव नित्यं केवलस्यापि पुरुषस्य  
कैवल्यं व्यपदिश्यते तदेवं दृश्यसंयोगस्य च स्वरूपं कारणं  
कार्यञ्चाभिहितम् ॥ २५ ॥

अथ हानोपायकथनद्वारेण उपादेय कारणमाह ।

विवेकख्यातिरविप्लवा हानोपायः ॥ २६ ॥

अन्ये गुणा अन्यः पुरुष इत्येवं विधस्य विवेकस्य या  
ख्यातिः साऽस्य हानस्य दृश्यदुःखपरित्यागस्योपायः कारणं  
कौटुशी अविप्लवा न विद्यते विप्लवो विच्छेदान्तरान्तरा-  
भ्युत्थानरूपो यस्याः सा अविप्लवा इदमत्र तात्पर्यं प्रतिपत्त-  
भावनावलादविद्याप्रलये निवृत्तकर्तृत्वभोक्तृत्वाभिमानाया  
रजस्तमोमलानभिभूताया बुद्धिरन्तर्मुखा या चिच्छाया  
संक्रान्तिः सा विवेकख्यातिरुच्यते तस्याः सन्ततत्वेन प्रवृ-  
त्तायां सत्यां दृश्यस्याधिकारनिवृत्तेर्भवत्येव कैवल्यम् ॥ २६ ॥  
उत्पन्नविवेकख्यातेः पुरुषस्य यादृशी प्रज्ञा भवति तां  
कथयन् विवेकख्यातेरेव स्वरूपमाह ।

तस्य सप्तधा प्रान्तभूमिप्रज्ञा ॥ २७ ॥

तस्योत्पन्नविवेकज्ञानस्य ज्ञातव्यविवेकरूपा प्रज्ञा प्रान्त-  
भूमौ सकलमालम्बनसमाधिपर्यन्तं सप्तप्रकारा भवन्तीत्यर्थः ।  
तत्र कार्यविमुक्तिरूपाश्चतुःप्रकारा ज्ञातं मया ज्ञेयं न  
ज्ञातव्यं किञ्चिदस्ति क्षीणा मे क्लेशा न किञ्चित् चेतव्यमस्ति  
अधिगतं मया ज्ञानं प्राप्ता मया विवेकख्यातिरिति प्रत्य-  
यान्तरपरिहारेण तस्यामवस्थायां ईदृशेव प्रज्ञा जायते

ईदृशीप्रज्ञाकार्यविषयं निर्मलं ज्ञानं कार्यविमुक्तिरित्युच्यते  
चित्तविमुक्तिस्त्रिधा चरितार्था मे बुद्धिर्गुणा हृताधिकारा  
गिरिशिखरनिपतिता इव यावा न पुनः स्थितिं यास्यन्ति  
स्वकारणे प्रविलयाभिमुखानां गुणानां मोहाभिधान-  
मूलकारणाभावात् निष्प्रयोजनत्वाच्चाभीषां कुतः प्ररोहो  
भवेत् स्वस्थीभूतश्च मे समाधिः तस्मिन् सति स्वरूपप्रति-  
ष्ठोऽहमिति ईदृशी प्रकारा चित्तविमुक्तिः । तदेवमीदृश्यां  
सप्तविधभूमि प्रज्ञायामुपजातायां पुरुषः केवल इत्युच्यते ॥ २७ ॥  
विवेकख्यातिः संयोगाभावहेतुरित्युक्तं तस्यासु उत्पत्तौ किं  
निमित्तमित्याह ।

योगाङ्गानुष्ठानादशुद्धिद्वये ज्ञानदीप्ति-  
रविवेकख्यातेः ॥ २८ ॥

योगाङ्गानि वक्ष्यमाणानि तेषामनुष्ठानात् ज्ञानपूर्वका-  
भ्यासादाविवेकख्यातेरशुद्धिद्वये चित्तसत्त्वस्य प्रकाशावरण-  
रूपक्लेशात्मका शुद्धिद्वये या ज्ञानदीप्तिस्तारतम्येन सात्विकः  
परिणामो विवेकख्यातिपर्यन्तस्तस्याः ख्यातेर्हेतुरित्यर्थः ॥ २८ ॥  
योगाङ्गानामनुष्ठानादशुद्धिद्वये इत्युक्तं कानि पुनस्तानि  
योगाङ्गानि इति तेषामुद्देशमाह ।

यमनियमासन प्राणायामप्रत्याहारधारणाध्यान  
समाधयोऽस्यैवाङ्गानि ॥ २९ ॥

इह कानिचित् समाधेः साक्षादुपकारकाणि यथा  
धारणादीनि कानिचित् प्रतिपक्षभूतहिंसादिवितर्कोन्मूलन-  
द्वारेण समाधिसुषुप्तिर्कुर्वन्ति । यथा यमादयः तत्रासनादीना-

मुत्तरोत्तरमुपकारकत्वं तदुपयथा सत्यासनजये प्राणायाम-  
स्थैर्यमेवमुत्तरत्रापि योज्यम् ॥२९॥ क्रमेणैषां स्वरूपमाह ।

अहिंसा सत्यास्तेय ब्रह्मचर्य्या परिग्रहा यमाः ॥३०॥

तत्र प्राणवियोगप्रयोजनं व्यापारो हिंसा । सा च सर्वा-  
नर्थहेतुस्तदभावोऽहिंसा हिंसायाः सर्वप्रकारेणैव परिहार्य-  
त्वात् । प्रथमं तदभावरूपाया अहिंसाया निर्देशः । सत्यं  
वाङ्मनसोर्यथार्थत्वम् । स्तेयं परस्वापहरणं तदभावोऽस्तेयं  
ब्रह्मचर्य्यमुपस्थनियमः । अपरिग्रहो भोगसाधनानामनङ्गी-  
कारः । तत्र तेऽहिंसादयः पञ्च यमशब्दवाच्या योगाङ्गत्वे न  
निर्दिष्टाः ॥ ३० ॥ एषां विशेष माह ।

एते तु जाति देशकालसमयानवच्छिन्नाः

सार्वभौमा महाव्रतम् ॥ ३१ ॥

जातिर्ब्राह्मणत्वादिः देशस्तीर्थादिः कालश्चतुर्दश्यादिः  
समयो ब्राह्मणप्रयोजनादिरेतैश्चतुर्भिर्नवच्छिन्नाः पूर्वोक्ता  
अहिंसादयो यमाः सर्वासु क्षिप्तादिषु चित्तभूमिषु भवा  
महाव्रतमित्युच्यते तदुपयथा ब्राह्मणं न हनिष्यामि तीर्थे न  
कञ्चन हनिष्यामि चतुर्दश्यां न हनिष्यामि देवब्राह्मणप्रयो-  
जनव्यतिरेकेण कमपि न हनिष्यामि इत्येवं चतुर्विधावच्छेद-  
व्यतिरेकेण किञ्चित् क्वचित् कदाचित् कस्मिंश्चिदर्थे न  
हनिष्यामीत्यनवच्छिन्ना एवं सत्यादिषु यथायोगं योज्यम् ।  
इत्यननियतीकृताः सामान्येनैव प्रवृत्तं महाव्रतमित्युच्यते  
न पुनः परकीयपरिच्छिन्नावधारणम् ॥ ३१ ॥  
नियतानाह ।

## शौचसन्तोषतपःस्वाध्यायेश्वरप्रणिधानानि नियमाः ॥ ३२ ॥

शौचं द्विविधं बाह्यमाभ्यन्तरञ्च । बाह्यं मृज्जलादिभिः  
कायादिप्रक्षालनम् । आभ्यन्तरं मैत्रादिभिश्चित्तमलानां  
प्रक्षालनम् । सन्तोषसुष्टिः शेषाः प्रागेव कृतव्याख्यानाः ।  
एते शौचादयो नियमशब्दवाच्याः ॥ ३२ ॥  
कश्चमेषां योगाङ्गत्वमित्याह ।

### वितर्कबाधने प्रतिपक्षभावनम् ॥ ३३ ॥

वितर्क्यन्ते इति वितर्का योगपरिपन्थिनो हिंसादय-  
स्तेषां प्रतिपक्षभावेने सति कदा बाधा भवति तदा योगः  
सुकरो भवतीति भवत्येव यमनियमयोर्योगाङ्गत्वम् ॥ ३३ ॥  
इदानीं वितर्काणां स्वरूपं भेदप्रकारं फलञ्च क्रमेणाह ।

वितर्का हिंसादयः कृतकारितानुमोदिता  
लोभक्रोधमोहपूर्विका मृदुमध्यातिमात्रा दुःखा-  
ज्ञानानन्तकला इति प्रतिपक्षभावनम् ॥ ३४ ॥

एते पूज्योक्ता हिंसादयः प्रथमं त्रिधा भिद्यन्ते कृत-  
कारितानुमोदनभेदेन । तत्र स्वयं निष्पादिताः । कृताः कुरु  
कुर्विति प्रयोजकव्यापारेण समुत्पादिताः कारिताः । अन्येन  
क्रियमाणाः साध्वङ्गीकृता अनुमोदिताः । एतच्च त्रैविध्यं  
परस्परं व्यामोहनिराकरणावधारणायोच्यते । अन्यथा मन्द-  
मतिरेवं मन्यते मयात्वयं न कृतेति नास्ति मे दोषः । एतेषां  
कारणप्रतिपादनाय लोभक्रोधमोहा इति यद्यपि लोभः



प्रथमं निर्दिष्टस्तथापि सर्वक्लेशानां मोहस्य अनात्मनि  
 आत्माभिमानलक्षणस्य निदानत्वात् । तस्मिन् सति  
 स्वपरविभागपूर्वकत्वेन लोभक्रोधादीनामुद्भवात् मूलत्व-  
 मवश्यम् । मोहपूर्विका दोषजातिः इत्यर्थः । लोभ-  
 स्तृणा क्रोधः कृत्याकृत्यविवेकोन्मूलकः प्रज्वलनात्मकश्चित्त-  
 धर्मः प्रत्येकं कृतादिभेदेन विप्रकारा अपि हिंसादयो  
 मोहादिकारणत्वेन त्रिधा भिद्यन्ते । एषमेव पुनरवस्थाभेदेन  
 त्रैविध्यमाह । मृदुमध्याधिमात्राः । मृदवो मन्दाः । न तीव्रा  
 नापिमन्दा मध्याः । अधिमात्रास्तीव्राः । पाश्चात्या नवभेदा  
 इत्थं त्रैविध्ये सति सप्तविंशतिर्भवति । मृदादीनामपि प्रत्येकं  
 मृदुमध्याधिमात्रभेदात् त्रैविध्यं सम्भवति । तद्यथायोगं  
 योज्यम् । तत् यथा मृदुमृदुर्मृदुमध्यो मृदुतीव्र इति एषां फल-  
 माह । दुःखाज्ञानानन्तफलाः दुःखप्रतिकूलतयाऽवभास-  
 मानो राजसश्चित्तधर्मः । अज्ञानं मिथ्याज्ञानं संशयविपर्यय-  
 रूपं ते दुःखाज्ञाने अनन्तमपरिच्छिन्नं फलं येषां तथोक्ता  
 इत्थं तेषां स्वरूपकारणादिभेदेन ज्ञातानां प्रतिपक्षभाव-  
 नया योगिना परिहारः कर्तव्य इत्युपदिष्टं भवति ॥३४॥  
 एषां अभ्यासवशात् प्रकर्षमागच्छतां अनुनिष्पादिन्यः सिद्धयो  
 यथा भवन्ति तथा क्रमेण प्रतिपादयितुमाह ।

अहिंसाप्रतिष्ठायां तत्सन्निधौ वैरत्यागः ॥ ३५ ॥

तस्य अहिंसां भावयतः सन्निधौ सहजविरोधिना-  
 मप्यहिनकुलादीनां वैरत्यागः निर्मत्सरतयावस्थानं  
 भवति । हिंस्रस्वभावा अपि हिंसां त्यजन्तीत्यर्थः ॥ ३५ ॥

सत्याभ्यासवतः किं, भवतीत्याह ।

सत्यप्रतिष्ठायां क्रियाफलाश्रयित्वम् ॥ ३६ ॥

क्रियमाणा हि क्रिया यागादिकाः फलं स्वर्गादिकं प्रयच्छन्ति । तस्य तु सत्याभ्यासवतो योगिनस्तथा सत्यं प्रकथ्यते यथा स क्रियायामकृतायामपि योगी फलमाप्नोति । तद्वचनात् यस्य कस्यचित् क्रियामकुर्वतोऽपि फलं स्वर्गादिकं प्रयच्छन्त्यो भवन्तीत्यर्थः ॥ ३६ ॥

अस्ते याभ्यासवतः फलमाह ।

अस्तेयं प्रतिष्ठायां सर्वरत्नोपस्थानम् ॥ ३७ ॥

अस्तेयं यदाभ्यस्यति तदास्य तत् प्रकर्षान्निरभिलाषस्यापि सर्वतो दिव्यानि रत्नानि उपतिष्ठन्ते ॥ ३७ ॥

ब्रह्मचर्याभ्यासस्य फलमाह ।

ब्रह्मचर्य्यप्रतिष्ठायां वीर्य्यलाभः ॥ ३८ ॥

यः किल ब्रह्मचर्य्यमभ्यस्यति तदा अस्य तत् प्रकर्षान्निरतिशयं वीर्य्यं सामर्थ्यमाविर्भवति वीर्य्यनिरोधे हि ब्रह्मचर्य्यस्य प्रकर्षाच्छरीरेन्द्रियमनस्य वीर्य्यं प्रकर्षमागच्छति ॥ ३८ ॥

अपरिग्रहस्य फलमाह ।

अपरिग्रहस्थैर्य्ये जन्मकथन्ता संबोधः ॥ ३९ ॥

कथमित्यस्य भावः कथन्ता जन्मनः कथन्ता जन्म-कथन्ता तस्या संबोधः सम्यग्ज्ञानं जन्मान्तरे कोऽहमासं कीदृशः किं कार्य्यकारीति जिज्ञासायां सर्वमेव सम्यग्जानातीत्यर्थः । न केवलं भोगसाधनपरिग्रह एव परिग्रहः दावदात्मनः शरीरपरिग्रहोऽपि परिग्रहः भोगसाध-

नत्वाच्छरीरस्य तस्मिन् सति रागानुबन्धाद्वहिर्मुखायामेव  
प्रवृत्तौ न तात्त्विकज्ञानप्रादुर्भावः । यदा पुनः शरीरादिपरि-  
ग्रहनैरपेक्ष्येण माध्यस्थ्यमवलम्बते तदा मध्यस्थस्य रागा-  
दित्यागात्मको ज्ञानहेतुर्भवत्येव पूर्वार्थापरजन्मसंबोधः ॥ ३९ ॥  
उक्ता यमानां सिद्धयः । अथ नियमानाह ।

शौचात् स्वाङ्गे जुगुप्सापरैरसंसर्गः ॥ ४० ॥

यः शौचं भावयति तस्य स्वाङ्गेष्वपि कारणस्वरूपपर्या-  
लोचनद्वारेण जुगुप्सा घृणा समुपजायते । अशुचिरयं कायो  
नात्राग्रहः कार्य्य इति अमुनैव हेतुना परैरन्यैश्च काय-  
वद्भिरसंसर्गः सम्पर्काभावः परिवर्ज्जनमित्यर्थः । यः किल  
स्वमेव कायं जुगुप्सते तत् तद्वद्वददर्शनात् स कथं परकीयै-  
स्तथाभूतैश्च कायैः संसर्गमनुभवति ॥ ४० ॥

शौचफलान्तरमाह ।

सत्त्वशुद्धिं सौमनस्यैकाग्रतेन्द्रियजयात्मदर्शन-  
योग्यत्वानि च ॥ ४१ ॥

भवन्तीति वाक्यशेषः । सत्त्वं प्रकाशसुखाद्यात्मकं तस्य  
शुद्धिः रजस्तमोभ्यामनभिभवः सौमनस्यं खेदाननुभवेन  
मानसी प्रीतिः । एकाग्रता नियतविषये चेतसः स्थैर्यम् ।  
इन्द्रियजयो विषयपराङ्मुखाणामिन्द्रियाणां आत्मनि अव-  
स्थानं आत्मदर्शने विवेकख्यातिरूपे । चित्तस्य योग्यत्वं  
समर्थत्वं शौचाभ्यासवत् एव एते सत्त्वशुद्ध्यादयः क्रमेण  
प्रादुर्भवन्ति तथा हि सत्त्वशुद्धेः सौमनस्यं सौमनस्यादेकाग्रता  
एकाग्रताया इन्द्रियजयस्तस्मादात्मदर्शनयोग्यतेति ॥ ४१ ॥

सन्तोषाभ्यासस्य फलमाह ।

सन्तोषादनुत्तमं सुखलाभः ॥ ४२ ॥

सन्तोषप्रकर्षे योगिनः तथाविधमान्तरं सुखमावि-  
र्भवति यस्य बाह्यं विषयसुखं शतांशेनापि न समम् ॥ ४२ ॥  
तपसः फलमाह ।

कायेन्द्रियसिद्धिरशुद्धिस्तत्तपसः ॥ ४३ ॥

तपः समभ्यस्यमानस्य चेतसः क्लेशादिलक्षणा अशुद्धि-  
क्षयद्वारेण कायेन्द्रियाणां सिद्धिप्रकर्षमादधाति । अयमर्थः  
चान्द्रायणादिना च चित्तक्लेशक्षयस्तत्क्षयादिन्द्रियादीनां  
सूक्ष्मव्यवहितविप्रकृष्टदर्शनादिसामर्थ्यमाविर्भवति । कायस्य  
यथेच्छमणुत्वमहत्त्वादीनि ॥ ४३ ॥ स्वाध्यायस्य फलमाह ।

स्वाध्यायादिष्टदेवता संप्रयोगः ॥ ४४ ॥

अभिप्रेतमन्त्रजपादिलक्षणे स्वाध्याये प्रकृत्यमाणे योगिन  
इष्टाया अभिप्रेताया देवतायाः संप्रयोगो भवति । सा  
देवता प्रत्यक्षा भवतीत्यर्थः ॥ ४४ ॥

ईश्वरप्रणिधानस्य फलमाह ।

समाधिसिद्धिरीश्वरप्रणिधानात् ॥ ४५ ॥

ईश्वरे यत् प्रणिधानं भक्तिविशेषस्तस्मात् समाधेर्व्यक्ता-  
लक्षणास्याविर्भादी भवति यस्मात् सच भगवानीश्वरः  
प्रसन्नः सन् अन्तरायरूपान् क्लेशान् परिहृत्य समाधिं  
संबोधयति ॥ ४५ ॥

यमनियमानुक्ता आसनमाह ।



तत्र स्थिरसुखमासनम् ॥ ४६ ॥

आस्यतेऽनेनेत्यासनं पद्मासनदण्डासनस्तिकादि ।  
तत् यथा स्थिरं निःकम्पं सुखमनुद्वेजनीयञ्च भवति तदा  
योगाङ्गतां भजते ॥ ४६ ॥

तस्यैव स्थिरसुखप्राप्त्यर्थमुपायमाह ।

प्रयत्नशैथिल्यानन्त्यसमापत्तिभ्याम् ॥ ४७ ॥

तदासनं प्रयत्नशैथिल्येनानन्त्यसमापत्त्या च स्थिरं सुखं  
भवतीति सम्बन्धः । यदा यदा आसनं बध्नामीति इच्छां करोति  
प्रयत्नशैथिल्येऽपि अक्लेशेनैव तदा तदा आसनं सम्पद्यते । यदा  
चाकाशादिगते आनन्त्ये चेतसः समापत्तिः क्रियते अव्य-  
वधानेन तादात्म्यमापद्यते । तदा देहाहङ्काराभावान्नासनं  
दुःखजनकं भवति । अस्मिन्नासनजये सति समाध्यन्त-  
रायभूता न प्रभवन्ति अङ्गमेजयत्वादयः ॥ ४७ ॥

तस्यैवानुनिष्ठादितं फलमाह ।

ततोऽद्वन्द्वानभिघातः ॥ ४८ ॥

तस्मिन्नासनजये सति द्वन्द्वैः शीतोष्णक्षुत्तृष्णादिभि-  
र्योगी नाभिहन्यत इत्यर्थः ॥ ४८ ॥

आसनजयादनन्तरं प्राणायाममाह ।

तस्मिन् सति श्वासप्रश्वासयोर्गतिविच्छेदः

प्राणायामः ॥ ४९ ॥

आसनस्थैर्ये सति तन्निमित्तकप्राणायामलक्षणी  
योगाङ्गविशेषोऽनुष्ठेयो भवति कीदृशः श्वासप्रश्वासयोर्गति-  
विच्छेदलक्षणः । श्वासप्रश्वासा निरुक्ता तयोस्तिधारोचन-

स्तम्भनपूरणद्वारेण बाह्याभ्यन्तरेषु गर्भैः प्रवाहस्य विच्छेदो  
धारणं प्राणायाम उच्यते ॥ ४९ ॥

तस्यैव सुखावगमाय विभज्य स्वरूपं कथयति ।

स० तु बाह्याभ्यन्तरस्तम्भवृत्तिर्देशकालसंख्याभिः

परिदृष्टो दीर्घसूक्ष्मः ॥ ५० ॥

बाह्यवृत्तिः श्वासोरेचकः अन्तर्वृत्तिः प्रश्वासः पूरकः  
आन्तरस्तम्भवृत्तिः कुम्भकः । तस्मिन् जलमिव कुम्भे निश्चल-  
तया प्राणा अवस्थाप्यन्ते इति कुम्भकः । द्विविधोऽयं प्राणा-  
यामः देशेन कालेन संख्यया चोपलक्षितो दीर्घसूक्ष्मसंज्ञो  
भवति । देशोपलक्षितो यथा नासप्रदेशान्तादि कालोप-  
लक्षितो यथा षट्त्रिंशन्मात्रादि प्रमाणः । संख्ययोपलक्षितो  
यथा इयतो वारान् कृत एतावद्भिः श्वासप्रश्वासैः प्रथम उद्धातो  
भवतीति एतत् ज्ञानाय संख्याग्रहणमुपात्तम् । उद्धातो नाम  
नाभिमूलात् प्रेरितस्य वायोः शिरसि अभिहननम् ॥ ५० ॥  
तौन् प्राणायामानभिधाय चतुर्थमभिधातुमाह ।

बाह्याभ्यन्तरविषयाक्षेपी चतुर्थः ॥ ५१ ॥

प्राणस्य बाह्यो विषयो नासादेशान्तादिः आभ्यन्तरो  
विषयो हृदयनाभिवक्रादिः तौ द्वौ विषयौ आक्षिप्य  
पर्यालोच्य यं स्तम्भरूपो गतिविच्छेदः स चतुर्थः प्राणा-  
यामः । तृतीयस्मात् कुम्भकात् अयमस्य विशेषः स बाह्या-  
भ्यन्तरविषयौ अपर्यालोच्यैव सहसा ततोपल-निपतित-  
जलन्यायेन युगपत्स्तम्भवृत्त्या निष्पाद्यते । अस्य तु विषय-

द्वयापेक्षको निरोधः अयमपि पूर्ववद्देशकालसंख्याभिरुप-  
लक्षितो द्रष्टव्यः ॥ ५१ ॥

चतुर्विधस्य फलमाह ।

ततः क्षीयते प्रकाशावरणम् ॥ ५२ ॥

तस्मात् प्राणायामात् प्रकाशस्य चित्तसत्त्वगतस्य यदा-  
वरणं क्लेशरूपं तत्क्षीयते विनश्यतीत्यर्थः ॥ ५२ ॥

फलान्तरमाह ।

धारणासु च योग्यतामनसः ॥ ५३ ॥

धारणा वक्ष्यमाणलक्षणा तासु प्राणायामैः क्षीणदोषं  
मनो यत्र धार्यते तत्र तत् स्थिरीभवति न विक्षेपं  
भजते ॥ ५३ ॥

प्रत्याहारस्य लक्षणमाह ।

स्वविषयासंप्रयोगे चित्तस्वरूपानुकारे इन्द्रियाणां

प्रत्याहारः ॥ ५४ ॥

इन्द्रियाणि विषयेभ्यः प्रतीपमाद्रियन्तेऽस्मिन् इति  
प्रत्याहारः सच कथं निष्पद्यते इत्याह । चक्षुरादीनामि-  
न्द्रियाणां स्वविषयोरूपादिस्तेन संप्रयोगस्तदाभिमुख्येन  
वर्त्तनं तदभावस्तदाभिमुख्यं परित्यज्य स्वरूपमात्रेऽवस्थानं  
तस्मिन् सति चित्तमात्रानुकारिणीन्द्रियाणि भवन्ति यत-  
श्चित्तमनुवर्त्तमानानि मधुकरराजमिव मक्षिकाः सर्वा-  
णीन्द्रियाणि प्रतीयन्ते अतश्चित्तनिरोधे तानि प्रत्या-  
हृतानि भवन्ति तेषां तत्स्वरूपानुकारः प्रत्याहार उक्तः ॥ ५४ ॥

फलमाह ।

ततः परमा वश्यतेन्द्रियाणाम् ॥ ५५ ॥

अभ्यस्यमाने हि प्रत्याहारे तथा वश्यानि आयत्तानि  
इन्द्रियाणि सम्पद्यन्ते यथा बाह्यविषयताभिमुखतां  
नीयमानान्यपि न यान्ति इत्यर्थः ॥ ५५ ॥

तदेवं प्रथमपादोक्तयोगस्याङ्गभूतक्लेशतनूकरणफलं क्रिया-  
योगमभिधाय क्लेशानामुद्देशं स्वरूपं कारणं चैवं फलञ्चोक्त्वा  
कर्मणामपि भेदं कारणं स्वरूपं फलञ्चाभिधाय विपाकस्य  
कारणं स्वरूपञ्चाभिहितं ततस्त्यज्यत्वात् क्लेशादीनां ज्ञान-  
व्यतिरेकेण त्यागस्य अशक्यत्वात् ज्ञानस्य च शास्त्रायतत्वात्  
शास्त्रस्य हेय हानकारण उपादेय उपादानकारणबोधकत्वे न  
चतुर्व्यूहत्वात् हेयस्य हानव्यतिरेकेण स्वरूपानिष्यत्तेर्हान-  
सहितं चतुर्व्यूहं स्वस्वकारणसहितमभिधाय उपादेयकारण-  
भूताया विवेकख्यातेः कारणभूतानामन्तरङ्गवहिरङ्गभावेन  
स्थितानां यमादीनां स्वरूपं फलसहितं व्याहृत्य आसना-  
दीनां धारणापर्यन्तानां परस्परमुपकार्योपकारकभावे-  
नावस्थितानामुद्देशमभिधाय प्रत्येकं लक्षणं कारणपूर्वकं  
फलमभिहितं तदयं योगो यमनियमादिभिः प्राप्तबीजभाव  
आसनप्राणायामैरङ्कुरितः प्रत्याहारेण पुष्टितो ध्यामधारणा-  
समाधिभिः फलिष्यतीति व्याख्यातः साधनपादः ।

इति श्री भोजराजविरचितायां पातञ्जलवृत्तौ

साधनपादः द्वितीयः ।



## अथ विभूतिपादः ।

—००—

यत्पादपद्मस्मरणादणिमादिविभूतयः ।

भवन्ति भविनामस्तु भूतनाथः स भूतये । ॥

तदेवं पूर्वोद्दिष्टं धारणाद्यङ्गत्रयं निर्णेतुं संयमसंज्ञा-  
भिधानपूर्वकं बाह्याभ्यन्तरादिसिद्धिप्रतिपादनाय लक्षयितु-  
मुपक्रमते । तत्र धारणायाः स्वरूपमाह ।

देशबन्धस्थित्वस्य धारणा ॥ १ ॥

देशे नाभिचक्रनासाग्रादौ चित्तस्य बन्धो विषयान्तर-  
परिहारेण यत् स्थिरीकरणं सा चित्तस्य धारणाच्यते ।  
अयमर्थः । मैत्र्यादिचित्तपरिकर्मवासितान्तःकरणेन यम-  
नियमवता जितासनेन परिहृतप्राणविक्षेपेण प्रत्याहृते-  
न्द्रियग्रामेण निर्बाधे प्रदेशे ऋजुकायेन जितद्वन्द्वेन योगिना  
नासाग्रादौ संप्रज्ञातस्य समाधेरभ्यासाय चित्तस्य स्थिरी-  
करणं कर्तव्यमिति ॥ १ ॥

धारणामभिधाय ध्यानमभिधातुमाह ।

तत्र प्रत्ययैकतानताध्यानम् ॥ २ ॥

तत्र तस्मिन् प्रदेशे यत्र चित्तं धृतं तत्र प्रत्ययस्य ज्ञानस्य  
या एकतानता विसृष्ट्यपरिणामपरिहारद्वारेण यदेव धार-  
णायां अवलम्बनीकृतं तदवलम्बनतयैव निरन्तरमुत्पत्तिः  
सा ध्यानमुच्यते ॥ २ ॥



चरमयोगाङ्गं समाधिमाह ।

तदेवार्थमात्रनिर्भासं स्वरूपशून्यमिव समाधिः ॥ ३ ॥

तदेवोक्तलक्षणं ध्यानं यद्वार्थमात्रनिर्भासं अर्थाकारसमा-  
वेशादुद्भूतार्थरूपं न्यग्भूतज्ञानस्वरूपत्वेन स्वरूपशून्यतामिवा-  
पद्यते स समाधिरित्युच्यते सम्यगाधीयते एकाग्रीक्रियते  
विचेपान् परिहृत्य मनो यत्र स समाधिः ॥ ३ ॥

उक्तलक्षणस्य योगाङ्गत्रयस्य व्यवहाराय स्वशास्त्रे तान्त्रिकीं  
संज्ञां कर्तुमाह ।

त्रयमेकत्र संयमः ॥ ४ ॥

एकस्मिन् विषये धारणाध्यानसमाधित्रयं प्रवर्त्तमानं  
संयमसंज्ञया शास्त्रे व्यवह्रियते ॥ ४ ॥ तस्य फलमाह ।

तज्जयात् प्रज्ञालोकः ॥ ५ ॥

तस्य संयमस्य जयादभ्यासेन सात्म्योत्पादनात् प्रज्ञाया  
विवेकख्यातेरालोकः प्रसवी भवति प्रज्ञा ज्ञेयं सम्यगवभा-  
सयतीत्यर्थः ॥ ५ ॥ तस्योपयोग माह ।

तस्य भूमिषु विनियोगः ॥ ६ ॥

तस्य संयमस्य भूमिषु स्फूर्लसूक्ष्मावलम्बनभेदेन स्थितासु  
चित्तवृत्तिषु विनियोगः कर्त्तव्यः अधरामधरां चित्तभूमिं  
जितां जितां ज्ञात्वीत्तरस्यां भूमौ संयमः कार्यः न  
ह्येनात्मीकृताधरभूमिरुत्तरस्यां भूमौ संयमं कुर्वाणः फल-  
भागभवति ॥ ६ ॥

साधनपादे योगाङ्गानि अष्टौ उद्दिश्य पञ्चामां लक्षणं विधाय  
त्रयाणां कथं न कृतमित्याशङ्क्याह ।

तयमन्तरङ्गं पूर्वैभ्यः ॥ ७ ॥

पूर्वैभ्यो यमादिभ्यो योगाङ्गैभ्यः पारम्पर्येण समाधेरुप-  
कारकेभ्यो धारणादियोगाङ्गत्रयं संप्रज्ञातस्य समाधेरन्तरङ्गं  
समाधिस्वरूप निष्पादनात् ॥ ७ ॥  
तस्यापि समाध्यन्तरापेक्षया वहिरङ्गत्वमाह ।

तदपि वहिरङ्गं निर्व्वीजस्य ॥ ८ ॥

निर्व्वीजस्य निरालम्बनस्य शून्यभावना-परपर्यायस्य  
समाधेरितदपि योगाङ्गत्रयं वहिरङ्गं पारम्पर्येणोपकारक-  
त्वात् ॥ ८ ॥  
इदानीं योगसिद्धीर्थाख्यातुकामः संयमस्य विषयं विशुद्धिं  
कर्त्तुं क्रमेण परिणामत्रयमाह ।

व्युत्थाननिरोधसंस्कारयोरभिभव-प्रादुर्भावौ  
निरोधलक्षणचित्तान्वयो निरोधपरिणामः ॥ ९ ॥

व्युत्थानं क्षिप्तमृद्विचक्षिप्ताभ्यां मूमित्रयम् । निरोधः  
प्रकृष्टसत्त्वस्याङ्गितया चेतसः परिणामः ताभ्यां व्युत्थाननिरो-  
धाभ्यां यौ जनिता संस्कारौ तयोर्यथाक्रमं अभिभव-प्रादु-  
र्भावौ यदा भवतः । अभिभवो न्यग्भूततया कार्यकरणा-  
सामर्थ्येनावस्थानम् । प्रादुर्भावो वर्त्तमानेऽध्वनि अभिव्यक्त-  
रूपतया आभिर्भावः । तदा निरोधलक्षणे चित्तस्योभय-  
लक्षणवृत्तित्वादन्वयो यः स निरोध-परिणाम उच्यते ।  
अयमर्थः यदा व्युत्थानसंस्काररूपो धर्मस्तिरोभूतो भवति ।  
निरोधसंस्काररूपश्च आविर्भवति धर्मिरूपतया च चित्त-

मुभयान्वयित्वेऽपि निरोधात्मनावस्थितं प्रतीयते तदा  
स निरोधपरिणामशब्देन व्यवह्रियते । चलत्वाद्गुणवृत्तस्य  
यद्यपि चेतसो निश्चलत्वं नास्ति तथापि एवंभूतः  
परिणामः स्थैर्यमुच्यते ॥ ९ ॥ तस्यैव फलमाह ।

तस्य प्रशान्तवाहिता संस्कारात् ॥ १० ॥

तस्य चेतसो निरुक्तानिरोध-संस्कारात् प्रशान्तवाहिता  
भवति । परिहृतविक्षेपतया सदृशप्रवाह-परिणामि चित्तं  
भवति इत्यर्थः ॥ १० ॥

निरोधपरिणामं अभिधाय समाधिपरिणाममाह ।

सर्वार्थतैकाग्रतयोः क्षयोदयो चित्तस्य समाधि-  
परिणामः ॥ ११ ॥

सर्वार्थताचलत्वान्मानाविधार्थग्रहणं चित्तस्य विक्षेपो  
धर्मः । एतस्मिन्नेवालम्बने सदृशपरिणामिता एकाग्रता  
सापि चित्तस्य धर्मः तयोर्यथाक्रमं क्षयोदयो सर्वार्थता-  
लक्षणस्य धर्मस्य क्षयोऽत्यन्ताभिभवः एकाग्रता-लक्षणस्य  
धर्मस्य प्रादुर्भावोऽभिव्यक्तिश्चित्तस्योद्विक्तसत्त्वस्यान्वयितया-  
अवस्थानं समाधिपरिणाम इत्युच्यते । पूर्वस्मात् परिणामा-  
दस्यायं विशेषः । तत्र संस्कारलक्षणयोधर्मयोरभिभवप्रादु-  
र्भावौ पूर्वस्य व्युत्थानसंस्काररूपस्य न्यग्भावः । उत्तरस्य  
निरोधसंस्काररूपस्योद्भवोऽनभिभूतत्वेनावस्थानम् । इह तु  
क्षयोदयाविति सर्वात्मतारूपस्य विक्षेपस्यात्यन्ततिरस्कारा-  
दनुत्पत्तिरतीतेऽध्वनि प्रवेशः क्षय एकाग्रतालक्षणस्य धर्मस्य  
उद्भवो वर्तमानेऽध्वनि प्रकटत्वम् ॥ ११ ॥

तृतीयमेकाग्रता परिणाममाह ।

शान्तोदितौ तुल्यप्रत्ययौ चित्तस्यैकाग्रता-  
परिणामः ॥ १२ ॥

समाहितस्यैव चित्तस्यैकप्रत्ययो वृत्तिविशेषः । शान्तोऽ-  
तीतमध्वानं प्रविष्टः । अपरस्तु उदितो वर्तमानेऽध्वनि-  
स्फुरितः । इवपि समाहितचित्तत्वेन तुल्यावेकरूपा-  
लम्बनत्वेन सदृशौ प्रत्ययावुभयत्रापि समाहितस्यैव  
चित्तस्यान्वयित्वेनावस्थानं. स एकाग्रता परिणाम  
इत्युच्यते ॥ १२ ॥

चित्तपरिणामोक्तं रूपमन्यत्राप्यतिदिशन्नाह ।

एतेन भूतेन्द्रियेषु धर्मलक्षणावस्थापरिणामा  
व्याख्याताः ॥ १३ ॥

एतेन त्रिविधेनोक्तेन चित्तपरिणामेन भूतेषु स्थूलसूक्ष्मेषु  
इन्द्रियेषु बुद्धिकर्मान्तःकरणभेदेनावस्थितेषु धर्मलक्षणावस्था-  
भेदेन त्रिविधपरिणामो व्याख्यातोऽवगन्तव्यः । अवस्थितस्य  
धर्मिणः पूर्वधर्मनिवृत्तौ धर्मान्तरापत्तिः धर्मपरिणामः ।  
यथा मृल्लक्षणस्य धर्मिणः पिण्डरूपधर्मपरित्यागेन घटरूप-  
धर्मान्तरस्वीकारो धर्मपरिणाम इत्युच्यते । लक्षणपरिणामो  
यथा तस्यैव घटस्यानागताध्वपरित्यागेन वर्तमानाध्वस्वी-  
कारः । तत्परित्यागेनातीताध्वपरिग्रह अवस्थापरिणामो यथा  
तस्यैव घटस्य प्रथमद्वितीययोः सदृशयोः काललक्षणयोरन्व-  
यित्वेन यतश्च गुणवृत्तिर्न अपरिणाममाना चक्षुमध्यस्ति  
॥ १३ ॥ ननु कोऽयं धर्मीत्याशङ्क्य धर्मिणो लक्षणमाह ।

शान्तोदिताव्यपदेश्य धर्मानुपाती धर्मी ॥ १४ ॥

शान्ता ये कृत स्वस्वव्यापारा अतीतेऽध्वनि अनु-  
प्रविष्टाः । उदिता ये अनागतमध्वानं परित्यज्य वर्त्तमाने-  
ऽध्वनि स्वव्यापारं कुर्वन्ति । अव्यपदेश्या ये शक्ति-  
रूपेण स्थिता व्यपदेशुं न शक्नुवन्ति तेषां यथास्वं  
सर्वात्मकमित्येवमादयो नियतकार्यकारणरूपयोग्यतया  
अवच्छिन्ना शक्तिरेवैह धर्मशब्देनाभिधीयते तं त्रिविधमपि  
धर्मं यो धर्मी अनुपतति अनुवर्त्तते अन्वयित्वेन  
स्वीकरोति स शान्तोदिता-व्यपदेश्य-धर्मानुपाती धर्मी  
इति उच्यते । यथा सुवर्णं रुचकरूपधर्मापरित्यागेन स्वस्तिक-  
रूपधर्मान्तरपरिग्रहे सुवर्णरूपतया परिवर्त्तमानं तेषु  
धर्मेषु कथञ्चिद्भिन्नेषु धर्मिरूपतया सामान्यात्मना धर्म-  
रूपतया विशेषात्मना स्थितमन्वयित्वेनावभासते ॥ १४ ॥

एकस्य धर्म्णिणः कथमनेके धर्मा इत्याशङ्कामपनेतुमाह ।

क्रमान्यत्वं परिणामान्यत्वे हेतुः ॥ १५ ॥

धर्माणां उक्तलक्षणानां यः क्रमस्तस्य यत् प्रतिक्षण-  
मन्यत्वं परिदृश्यमानं परिणामस्योक्तलक्षणस्यान्यत्वे  
नानाविधत्वे हेतुर्लिङ्गं ज्ञापकं भवति । अयमर्थः योऽयं  
नियतः क्रमः सृज्जूर्णात् सृत्पिण्डस्ततः कपालानि तेभ्यश्च  
घट इत्येवं क्रमरूपः परिदृश्यमानः परिणामस्यान्यत्व-  
मावेदयति । तस्मिन्नेव धर्म्णिणि यो लक्षणपरिणामस्य  
अवस्थापरिणामस्य च क्रमः सोऽपि अनेनैव न्यायेन परि-  
णामान्यत्वे गमकोऽवगन्तव्यः । सर्वे एव भावा नियते-



नैव क्रमेण प्रतिक्षणं परिणम्यमानाः परिदृश्यन्ते । अतः  
सिद्धं क्रमान्यत्वं क्रमान्यत्वात् परिणामान्यत्वम् । सर्वेषां  
चित्तादीनां परिणम्यमानानां केचिद्धर्माः प्रत्यक्षेणैवोप-  
लभ्यन्ते । यथा सुखादयः संस्थानादयश्च केचिदेकान्ते-  
नानुमानगम्याः यथा धर्मसंस्कारशक्तिप्रभृतयः । धर्मिणश्च  
भिन्नाभिन्नरूपतया सर्वत्रानुगमः ॥ १५ ॥  
इदानीमुक्तस्य संयमस्य विषयप्रदर्शनद्वारेण सिद्धौः प्रतिपाद-  
यितुमाह ।

परिणामत्रयसंयमादतीतानागतज्ञानम् ॥ १६ ॥

धर्मलक्षणावस्थाभेदेन यत्परिणामत्रयमुक्तं तत्र संयमा-  
त्तस्मिन् विषये पूर्वोक्तसंयमस्य करणादतीतानागतज्ञानं  
योगिनः समाधिर्भवति । इदमत्र तात्पर्यं अस्मिन्  
धर्मिणि अयं धर्मः इदं लक्षणमियमवस्था च अनागता-  
दध्वनः समेत्य वर्तमाने अध्वनि स्वव्यापारं विधायातीतं  
अध्वानं प्रविशतीत्येवं परिहृतविक्षेपतया यदा संयमं करोति  
तदा यत् किञ्चिदनुत्पन्नमतिक्रान्तं तत्सर्वं योगी जानाति ।  
यतश्चित्तस्य शुद्धसत्त्वप्रकाशरूपत्वात् सर्वार्थग्रहणसामर्थ्य-  
मविद्यादिभिर्विक्षेपैरपक्रियते । यदा तु तैस्तैरूपायैर्विक्षेपाः  
परिह्रियन्ते । तदा निवृत्तमलस्यैव आदर्शस्य सर्वार्थग्रहण-  
सामर्थ्यमेकाग्रताबलादाविर्भवति ॥ १६ ॥

सिद्धान्तरमाह ।

शब्दार्थप्रत्ययानामितरेतराध्यासात् प्रविभाग-  
संयमात् सर्वभूतरुतज्ञानम् ॥ १७ ॥

शब्दः श्रोत्रेन्द्रियग्राह्यो नियतक्रमवर्णात्मा नियतैकार्थ-  
 प्रतिपत्तिविच्छिन्नः । यदि वा क्रमरहितस्फोटात्माध्वनि-  
 संस्कृतबुद्धिग्राह्य उभयथापि पदरूपो वाक्यरूपश्च तयो-  
 रेकार्थप्रतिपत्तौ सामर्थ्यात् । अर्थः जातिगुणक्रियादिप्रत्ययो  
 ज्ञानं विषयाकारा बुद्धिवृत्तिरेषां शब्दार्थज्ञानानां व्यवहारे  
 इतरेतराध्यासात् भिन्नानामपि बुद्धेःकरूपतासम्पादनात्  
 सङ्कीर्णत्वम् । तथा हि गामानयेत्युक्ते कश्चित् गोलक्षणमर्थं  
 गोत्वजात्यवच्छिन्नं सास्त्रादिमत्पिण्डरूपं शब्दश्च तद्वाचकं  
 ज्ञानञ्च तद्ग्राहकमभेदेनैवाध्यवस्यति । नत्वस्य गोशब्दो  
 वाचकोऽयं गोशब्दस्य वाच्यस्तयोरिदं ग्राहकं ज्ञानमितिभेदेन  
 व्यवहरति । तथा हि कोऽयमर्थः कोऽयं शब्दः किमिदं  
 ज्ञानमिति पृष्टः सर्वत्रैकतारूपयेवोत्तरं ददाति गौरिति ।  
 स यद्येकरूपता न प्रतिपद्यते । कथमेकरूपमुत्तरं प्रयच्छति ।  
 एवं तस्मिन् अवस्थिते योऽयं प्रविभाग इदं शब्दस्य तत्त्वं  
 यद्वाचकत्वं नाम । इदमर्थस्य यद्वाच्यत्वमिदं ज्ञानस्य यत्  
 प्रकाशकत्वमिति प्रविभागं विधाय तस्मिन् प्रविभागे यः  
 संयमं करोति तस्य सर्वेषां भूतानां मृगपक्षिसरीसृपाणां  
 यद्गुतं यः शब्दस्तत्र ज्ञानमुत्पद्यतेऽनेनैवाभिप्रायेण तेन  
 प्राणिना अयं शब्दः समुच्चारित इति सर्वं जानाति ॥ १७ ॥  
 सिद्धान्तरमाह ।

संस्कारसाधारणत्वात् पूर्वजातिज्ञानम् ॥ १८ ॥

द्विविधाः संस्काराः वासनारूपाः संस्काराः । केचित्  
 स्मृतिमात्रोत्पन्नाः । केचित् जात्यायुर्भोगलक्षणा-

विपाकहेतवो यथाधर्माधर्माख्यास्तेषु संस्कारेषु यदा संयमं करोति । एवं मया सोऽर्थोऽनुभूतः एवं मया सा क्रिया निष्पादिता इति पूर्ववृत्तमनुसन्दधानो भावयन्नेव प्रबोधकमन्तरेण उद्बुद्धसंस्कारः सर्वमतीतं स्मरति । क्रमेण साक्षात्कृतेषु उद्बुद्धेषु संस्कारेषु पूर्वजन्मान्तरानुभूताणि जात्यादीन् प्रत्यक्षेण पश्यति ॥ १८ ॥ सिद्धान्तरमाह ।

**प्रत्ययस्य परचित्तज्ञानम् ॥ १९ ॥**

प्रत्ययस्य परचित्तस्य केनचित् मुखरागादिना लिङ्गेन गृहीतस्य यदा संयमं करोति तदा परकीयचित्तस्य ज्ञानमुत्पद्यते । सरागं अस्य चित्तं वीतरागं वेति । परचित्तगतान् सर्वानपि धर्मान् जानातीत्यर्थः ॥ १९ ॥ अस्यैव परचित्तज्ञानस्य विशेषज्ञानमाह ।

**न तत् सालम्बनं तस्या विषयीभूतत्वात् ॥ २० ॥**

तस्य परस्य यच्चित्तं तत् सालम्बनं स्वकीयेनालम्बनेन सहितं न शक्यते ज्ञातुं आलम्बनस्य केनचिल्लिङ्गेनाविषयीकृतत्वात् लिङ्गाच्चित्तमात्रं परस्यावगतं नतु नीलविषयमस्य चित्तं पीतविषयमिति वा । यच्च न गृहीतं तत्र संयमस्य कर्तुमशक्यत्वात् न भवति परचित्तस्य यो विषयस्तत्र ज्ञानं तस्मात् परकीयचित्तं नालम्बनसहितं गृह्यते तस्य आलम्बनस्य अगृहीतत्वात् चित्तधर्माः पुनर्गृह्यन्ते एव यदा तु किमनेनालम्बितमिति प्रणिधानं करोति तदा तत् संयमात्तद्विषयमपि ज्ञानं उत्पद्यते एव ॥ २० ॥ सिद्धान्तरमाह ।

कायस्य रूपसंयमात् तत्प्राज्ञशक्तिस्तम्भे चक्षुः

प्रकाशासंयोगेऽन्तर्धानम् ॥ २१ ॥

कायः शरीरं तस्य रूपं चक्षुर्ग्राह्यो गुणस्तस्मिन् तस्मिन्  
काये रूपमिति संयमात्तस्य रूपस्य चक्षुर्ग्राह्यत्वरूपा या  
शक्तिस्तस्याः स्तम्भे भावनावशात् प्रतिबन्धे चक्षुःप्रकाशासंयोगे  
चक्षुषः प्रकाशः सत्वधर्म्मस्तस्या संयोगे तत्ग्रहणव्यापारा-  
भावे योगिनोऽन्तर्धानं भवति । न केनचिदसौ दृश्यत  
इत्यर्थः ॥ २१ ॥

एतेन शब्दाद्यन्तर्धानमुक्तम् ॥ २२ ॥

एतेनैव रूपाद्यन्तर्धानोपाय-प्रदर्शनेन शब्दादीनां  
ओत्रादिप्राज्ञाणामन्तर्धानमुक्तं वेदितव्यम् ॥ २२ ॥  
सिद्धान्तरमाह ।

सोपक्रमं निरुपक्रमञ्च कर्म तत् संयमादपरान्त-  
ज्ञानमप्यरिष्टेभ्यो वा ज्ञानम् ॥ २३ ॥

आयुर्विपाकं यत् पूर्वकृतं कर्म तद्विप्रकारं  
सोपक्रमं निरुपक्रमञ्च । तत्र सोपक्रमं यत् फलजननाय  
सहोपक्रमेण कार्य्यकरणाभिमुख्येन वर्तते । यथोष्णप्रदेशे  
प्रसारितार्द्रवासः शीघ्रमेव शुथति उक्त विपरीतं निरुपक्रमं  
यथा तदेवार्द्रवासः संवर्त्तितं अनुष्णदेशे चिरेण शुथति ।  
तस्मिन् द्विविधे कर्मणि यः संयमं करोति किं मम कर्म  
शीघ्रविपाकं चिरविपाकं वा एवं ध्यानदाढ्यादपरान्तज्ञान-  
मस्योत्पद्यते । अपरान्तः शरीरवियोगस्तस्मिन् ज्ञानमस्मिन्  
कालेऽमुष्मिन् देशे मम शरीरवियोगो भविष्यतीति

निःसंशयं जानाति । अरिष्टेभ्यो वा अरिष्टानि त्रिविधानि  
 आध्यात्मिकाधिभौतिकाधिदैविकानि । तत्राध्यात्मिकानि  
 पिहितकरणः कौष्ठस्य वायोर्धोषं न शृणोति इत्येवमा-  
 दीनि । आधिभौतिकानि एकस्माद्विकृतपुरुषदर्शनादीनि ।  
 आधिदैविकानि अकाण्डे एव द्रष्टुमशक्यस्वर्गादिपदार्थदर्श-  
 नादीनि । तेभ्यः शरीरवियोगकालं जानाति । स यद्यपि  
 अयोगिनामप्यरिष्टेभ्यः प्रायेण तज्ज्ञानमुत्पद्यते तथापि  
 तेषां सामान्याकारेण तत् संशयरूपं योगिनां पुनर्नियतं  
 देशकालतया प्रत्यक्षवदव्यभिचारि ॥ २३ ॥

परिकर्मनिष्पादिताः सिद्धीः प्रतिपादयितुमाह ॥

मैत्र्यादिषु बलानि ॥ २४ ॥

मैत्रीकरुणामुदितोपेक्षासु यो विहितः संयमस्तद-  
 बलानि । तासां मैत्र्यादीनां सम्बन्धीनि प्रादुर्भवन्ति ।  
 मैत्रीकरुणामुदितोपेक्षास्तथाऽस्य प्रकर्षं गच्छन्ति यथा  
 सर्वस्य मित्रत्वादिकं अयं प्रतिपद्यते ॥ २४ ॥ सिद्धान्तरमाह ।

बलेषु हस्तिबलादीनि ॥ २५ ॥

हस्त्यादिसम्बन्धिषु बलेषु कृतसंयमस्य तद्वलानि हस्त्या-  
 दिबलानि आविर्भवन्ति । तत् अयमर्थः यस्मिन् हस्तिबले  
 वायुवेगे सिंहवीर्ये वा तन्मयी भावेन अयं संयमं करोति  
 तत्तत्सामर्थ्ययुक्तं सत्वमस्य प्रादुर्भवतीत्यर्थः ॥ २५ ॥

सिद्धान्तरमाह ।

प्रवृत्त्यालोकन्यायात् सूक्ष्मव्यवहितविप्रकृष्टार्थ-  
 ज्ञानम् ॥ २६ ॥



प्रवृत्तिर्विषयवती ज्योतिष्मती च प्रागुक्ता तस्यां यो  
सावलीकः सात्विक प्रसवस्तस्य निखिलेषु विषयेषु न्यासात्  
तद्वासितानां विषयाणां भावनातोऽन्तःकरणेषु इन्द्रियेषु  
च प्रकृष्टशक्तिमापन्नेषु सुसूक्ष्मस्य परमाखादेर्व्यवहितस्य  
भूम्यन्तर्गतस्य निधानादेर्विप्रकृष्टस्य सर्वपरपार्श्ववर्त्तिनो  
रसातलादेर्ज्ञानमुत्पद्यते ॥ २६ ॥

एतत् समानवृत्तान्तं सिद्ध्यन्तरमाह ।

**भुवनज्ञानं सूर्य्यसंयमात् ॥ २७ ॥**

सूर्य्यं प्रकाशसंयमाय यः संयमं करोति तस्य सप्तमूर्धुवः-  
स्त्रः प्रभृतिषु लोकेषु यानि भुवनानि तत्तत्सन्निवेश भाञ्जि-  
स्थानानि तेषु यथावदस्य ज्ञानमुत्पद्यते । पूर्वस्मिन् सूत्रे  
सात्विक प्रकाश आलम्बन-तयोक्त इह तु भौतिक इति  
विशेषः ॥ २७ ॥ भौतिकप्रकाशान्तरालम्बनद्वारेण सिद्ध्य-  
न्तरमाह ।

**चन्द्रे तारा-व्यूहज्ञानम् ॥ २८ ॥**

ताराणां यो व्यूहो विशिष्टः सन्निवेशस्तस्य चन्द्रे कृत-  
संयमस्य ज्ञानमुत्पद्यते । सूर्य्यप्रकाशेन हततेजस्कत्वात्ताराणां  
सूर्य्यसंयमात्तज्ज्ञानं न शक्यं भवतुमर्हतीति पृथगुपायो-  
ऽभिहितः ॥ २८ ॥ सिद्ध्यन्तरमाह ।

**ध्रुवे तद्गतिज्ञानम् ॥ २९ ॥**

ध्रुवे निश्चले ज्योतिषां प्रधाने कृतसंयमस्य तासां ताराणां  
या गतिः प्रत्येकं नियतकालानियतदेशा च तस्यां ज्ञान-  
मुत्पद्यते इयं ताराऽयं ग्रह इयता कालेनामुं राशिं इदं

नक्षत्रं यास्यतीति सर्वं जानाति इदं कालज्ञानस्य फलमुक्तं  
भवति ॥ २९ ॥ बाह्याः सिद्धीः प्रतिपाद्य अन्तराः सिद्धीः  
प्रतिपादयितुमुपक्रमते ।

नाभिचक्रे कायव्यूहं ज्ञानम् ॥ ३० ॥

शरीरमध्यवर्त्ति नाभिसंज्ञकं यत् षोडशारं चक्रं तस्मिन्  
कृतसंयमस्य योगिनः कायगतो व्यूहो विशिष्टरसमलधातु-  
नाड्यादीनामवस्थानं तत्र ज्ञानमुत्पद्यते । इदमुक्तं  
भवति नाभिचक्रं शरीरमध्यवर्त्ति सर्वतः प्रसृतानां नाड्या-  
दीनां मूलभूतं अतस्तत्र कृतावधानस्य समयसन्निवेशो  
यथावत् आभाति ॥ ३० ॥ सिद्धान्तरमाह ।

कण्ठकूपे क्षुत्पिपासा निवृत्तिः ॥ ३१ ॥

कण्ठे गले कूपः कण्ठकूपः जिह्वामूले जिह्वाचक्षु-  
रधस्तात् कूप इव कूपो गर्त्ताकारप्रदेशः प्राणादेर्यत् सम्प्र-  
र्कात् क्षुत्पिपासादयः प्रादुर्भवन्ति तस्मिन् कृतसंयमस्य  
योगिनः क्षुत्पिपासादयो निवर्त्तन्ते घटिकाधस्तात् श्रोतसा  
धार्यमाणे तस्मिन् भाविते भवत्येवंविधा सिद्धिः ॥ ३१ ॥  
सिद्धान्तरमाह ।

कूर्मनाडां स्थैर्यम् ॥ ३२ ॥

कण्ठकूपस्याधस्तात् या कूर्मनाड्या नाडी तस्यां कृत-  
संयमस्य चेतसः स्थैर्यमुत्पद्यते तत् स्थानमनुप्रविष्टस्य चञ्च-  
लता न भवतीत्यर्थः यदि वा कायस्य स्थैर्यमुत्पद्यते न केन  
चित् सन्दयितुं शक्यते इत्यर्थः ॥ ३२ ॥  
सिद्धान्तरमाह ।

## मूर्धज्योतिषि सिद्धदर्शनम् ॥ ३३ ॥

शिरः कपाले ब्रह्मरन्ध्राख्ये छिद्रे प्रकाशाधारत्वात्  
ज्योतिषि यथा गृहाभ्यन्तरस्थस्य मणेः प्रसरन्ती प्रभा  
कुञ्चिताकारेव सर्वप्रदेशे संघटते तथा हृदयस्थः सात्विकः  
प्रकाशः प्रसृतस्तत्र संपिण्डितत्वं भजते । तत्र कृतसंयमस्य ये  
द्यावापृथिव्योरन्तरालवर्त्तिनः सिद्धा दिव्याः पुरुषास्तेषा-  
मितरप्राणिभिरदृश्यानां तस्य दर्शनं भवति । तान् पश्यति  
तैश्च स सम्भाषत इत्यर्थः ॥ ३३ ॥

सर्वज्ञत्वे उपायमाह ।

## प्रतिभाद्वा सर्वम् ॥ ३४ ॥

निमित्तानपेक्षं मनोमात्रजन्यं अविसंवादकं प्रागुत्-  
द्यमानं ज्ञानं प्रतिभा तस्यां संयमे क्रियमाणे प्रातिभं  
विवेकख्यातेः पूर्वविभावकं ज्ञानमुदेति यथोद्देशतः सवितुः  
पूर्वं प्रभा प्रादुर्भवति तद्वद्विवेकख्यातेः पूर्वविभावकं  
सर्वविषयं ज्ञानमुत्पद्यते तस्मिन् सति संयमान्तरानपेक्षः  
सर्वं जानातीत्यर्थः ॥ ३४ ॥

सिद्धान्तरमाह ।

## हृदये चित्तसंवित् ॥ ३५ ॥

हृदयं शरीरस्य प्रदेशविशेषस्तस्मिन्नधीमुखस्वल्पपुण्डरी-  
काभ्यन्तरेऽन्तःकरणसत्त्वस्य स्थानं तत्र कृतसंयमस्य स्व-पर-  
चित्तज्ञानमुत्पद्यते । स्वचित्तगताः सर्वा वासनाः पर-  
चित्तगतांश्च रागादीन् जानातीत्यर्थः ॥ ३५ ॥

सिद्धान्तरमाह ।

सत्वपुरुषयोरत्यन्तासङ्कीर्णयोः प्रत्ययाविशेषात्  
भोगः परार्थान्यस्वार्थसंयमात् पुरुषज्ञानम् ॥ ३६ ॥

सत्त्वं प्रकाशसुखात्मकः प्राधानिकः परिणामविशेषः ।  
पुरुषो भोक्ता अधिष्ठातरूपः तयोरत्यन्तासङ्कीर्णयोर्भोग्यभोक्तृ-  
रूपत्वात् चेतनाचेतनत्वाच्च भिन्नयोः तयोर्यः प्रत्ययस्याविशेषो  
भेदेनाप्रतिभासनं तस्मात् सत्वस्यैव कर्तृताप्रत्ययेन या  
सुखदुःखसंवित् स भोगः । सत्वस्य स्वार्थिनैरपेक्ष्येण परार्थः  
पुरुषार्थनिमित्तः तस्मात् अन्यो यः स्वार्थः पुरुषस्य स्वरूप-  
मात्रालम्बनः परित्यक्ताहङ्कारसत्त्वे या चिच्छाया संक्रान्ति-  
स्तत्र कृतसंयमस्य पुरुषविषयं ज्ञानमुत्पद्यते । तत्र तदेवं  
रूपं स्वालम्बनं ज्ञानं सत्त्वं निष्ठं पुरुषो जानातीत्यर्थः । न  
पुनः पुरुषः ज्ञाता ज्ञानस्य विषयभावमापद्यते । ज्ञेयत्वा-  
पत्तेः ज्ञातृज्ञेयत्वयोरत्यन्तविरोधात् ॥ ३६ ॥

अस्यैव संयमस्य फलमाह ।

ततः प्रातिभश्रावणवेदनादर्शास्वादवार्त्ता

जायन्ते ॥ ३७ ॥

ततः पुरुषसंयमादभ्यस्यमानात् व्युत्थितस्यापि ज्ञानानि  
जायन्ते । तत्र प्रातिभं पूर्वोक्तं ज्ञानं तस्याविर्भवनात् सूक्ष्मा-  
दिकमर्थं पश्यति । श्रावणं श्रोत्रेन्द्रियजज्ञानं तस्माच्च  
प्रकृष्टं दिव्यं शब्दं जानाति । वेदनास्पर्शेन्द्रियजं ज्ञानं  
वेद्यतेऽनयेति कृत्वा तान्त्रिकया संज्ञया व्यवह्रियते । तस्मात्  
दिव्यस्पर्शविषयं ज्ञानं समुपजायते । आदर्शश्चक्षुरिन्द्रियजं  
ज्ञानम् । आसमन्तात् दृश्यतेऽनुभूयते रूपमनेनेति कृत्वा तस्य

प्रकर्षाद्दिव्यं रूपज्ञानमुत्पद्यते । आस्वादो रसनेन्द्रियजं  
ज्ञानम् । आस्वाद्यतेऽनेनेति कृत्वा तस्मिन् प्रकृष्टे दिव्ये  
रससंविदुपजायते । वार्त्ता गन्धसंवित् वृत्तिशब्देन तान्त्रिक्या  
परिभाषया घ्राणेन्द्रियमुच्यते । वर्त्तते गन्धविषय इति वृत्ते-  
घ्राणेन्द्रियजाता वार्त्ता गन्धसंवित् तस्यां प्रकथ्यमाणायां  
दिव्यगन्धोऽनुभूयते ॥ ३७ ॥

एतेषां फलविशेषाणां विशेषविभागमाह ।

ते समाध्युपसर्गा व्युत्थाने सिद्धयः ॥ ३८ ॥

ते प्राक्प्रतिपादिताः फलविशेषाश्च समाधेः प्रकर्षे  
उपसर्गा उपट्टवा विघ्नाः । तत्र हर्षस्त्रयादिकरणेन समाधिः  
शिथिलीभवति । व्युत्थाने तु पुनर्व्यवहारदशायां विशिष्ट-  
फलदायकत्वात् सिद्धयो भवन्ति ॥ ३८ ॥

सिद्धान्तरमाह ।

बन्धकारणशैथिल्यात् प्रचारसंवेदनाच्चित्तस्य

परशरीरप्रवेशः ॥ ३९ ॥

व्यापकत्वादात्मचित्तयोर्नियतकर्मवशादेव शरीरान्त-  
र्गतयोरेव भोग्यभोक्तृभावेन यत् संवेदनमुपजायते स एव  
शरीरबन्ध इत्युच्यते । तत् यदा समाधिवशाद्बन्धकारणं  
धर्माधर्माख्यं शिथिलं भवति तानवमापद्यते । चित्तस्य  
च योऽसौ प्रचारो हृदयप्रवेशादिन्द्रियद्वारेण विषयाभि-  
मुख्येन प्रसरस्तस्य संवेदनं ज्ञानं इयं चित्तवहा नाडी  
अनया चित्तं वहति इयं च रसप्राणादिवहाभ्यो नाडीभ्यो  
विलक्षणीति स्वपरशरीरयोः यदा स्वशरीरस्य सञ्चारं



जानाति तदा परकीयं मृतं जीवच्छरीरं वा चित्तसञ्चार-  
द्वारेण प्रविशति । चित्तञ्च परशरीरे प्रविशदिन्द्रियाण्यपि  
अनुवर्तन्ते मधुकरराजमिव मक्षिकाः । अथ परशरीरप्रविष्टो  
योगी स्वशरीरवत् तेन सर्वं व्यवहरति यतो व्यापकयो-  
श्चित्तपुरुषयोर्भोगसङ्कीर्णकारणं कर्म तत् चेत् समाधिना-  
चित्तं तदा स्वातन्त्र्यात् सर्वत्रैव भोगनिष्पत्तिः ॥ ३८ ॥  
सिद्धान्तरमाह ।

उदानजयाज्जलपृङ्गकण्टकादिष्वसङ्ग

उत्क्रान्तिश्च ॥ ४० ॥

समस्तानामिन्द्रियाणां तुषज्वालावद्युगपदुत्थिता वृत्तिः  
सा जीवनशब्दवाच्या तस्याः क्रियाभेदात् प्राणापानादिसंज्ञा-  
भिर्व्यपदेशः । तत्र हृदयामुखनासिकाद्वारेण वायोः प्रायेणात्  
प्राण इत्युच्यते । नाभिदेशात् पादाङ्गुष्ठपर्यन्तमपनयना-  
दपानः । नाभिदेशं परिवेष्ट्य समन्तान्नयनात् समानः ।  
कण्टिकादेशादाशिरोवृत्तेरुन्नयनादुदानः । व्याप्य नयनात्  
सर्वशरीरव्यापी व्यानः । तत्र उदानस्य संयमद्वारेण जया-  
दितरेषां मूलनिरोधादूर्ध्वगतित्वेन जले महानद्यादौ महति  
कर्म तीक्ष्णेषु कण्टकेषु वा न मज्जति इति लघुत्वात्तूल-  
पिण्डवज्जलादौ मज्जितेऽप्युन्नच्छतीत्यर्थः ॥ ४० ॥  
सिद्धान्तरमाह ।

समानं जयात् प्रज्वलनम् ॥ ४१ ॥

अग्निमात्रेण व्यवस्थितस्य समानाख्यस्य वायोर्जयात्  
संयमेन वशीकारात् निरावरणस्याग्नेरूर्ध्वत्वात्तेजसा

प्रज्वलन्निव योगी प्रतिभाति ॥ ४१ ॥ सिद्धान्तरमाह ।

श्रोत्राकाशयोः सम्बन्धसंयमाद्दिव्यं श्रोत्रम् ॥ ४२ ॥

श्रोत्रं शब्दग्राहकमाहङ्कारिकमिन्द्रियं आकाशं व्योम-  
शब्दतन्मात्रकार्यम् । तयोः सम्बन्धो देशदेशिभावलक्षण-  
स्तस्मिन् कृतसंयमस्य योगिनो दिव्यं श्रोत्रं प्रवर्तते युगपत्-  
सूक्ष्मव्यवहितविप्रकृष्टशब्दग्रहणसमर्थं भवतीत्यर्थः ॥ ४२ ॥

सिद्धान्तरमाह ।

कायाकाशयोः सम्बन्धसंयमाल्लघुतूलसमापत्तेश्चा-  
काशगमनम् ॥ ४३ ॥

कायः पाञ्चभौतिकं शरीरं तस्याकाशेनावकाशदायकेन  
यः सम्बन्धस्तत्र संयमं विधाय लघुनि तूलादौ समापत्तिं  
तन्मयीभावलक्षणां विधाय प्राप्तातिलघुभावो योगी प्रथमं  
यथारुचि जले सञ्चरणक्रमेण उर्णनाभतन्तुजालेन सञ्चर-  
माणः आदित्यरश्मिभिश्च विहरन् यथेष्टमाकाशेन गच्छति  
॥ ४३ ॥ सिद्धान्तरमाह ।

वहिरकल्पितावृत्तिर्महाविदेहा ततः

प्रकाशावरणक्षयः ॥ ४४ ॥

शरीराद्वहिर्या मनसः शरीरनैरपेक्ष्येण वृत्तिः सा महा-  
विदेहा नाम विगतोऽहङ्कारकार्यवेगा उच्यते । ततस्तस्यां  
कृतात् संयमात् प्रकाशावरणक्षयः सात्विकस्य चित्तस्य  
यः प्रकाशस्तस्य यदावरणं क्लेशकर्मादि तस्य क्षयः  
प्रविलयो भवति । अयमर्थः शरीराहङ्कारे सति या  
मनसो वहिर्वृत्तिः सा कल्पिता इत्युच्यते । यदा पुनः

शरीरदहङ्कारभावं परित्यज्य स्वातन्त्र्येण मनसो वृत्तिः  
सा अकल्पिता तस्यां संयमात् योगिनः सर्वे चित्तमलाः  
क्षीयन्ते ॥ ४४ ॥

तदेवं पूर्वान्तविषयाऽपरान्तविषया मध्यभावाश्च सिद्धीः  
प्रतिपाद्यानन्तरं भुवनज्ञानादिरूपा बाह्याः कायबूहादि-  
रूपा आभ्यन्तराः परिकर्मनिष्पन्नभूताश्च मैत्र्यादिषु बला-  
नीत्येवमाद्याः समाध्युपयोगिनीश्चान्तःकरणवह्निःकरण-  
लक्षणेन्द्रियभावाः प्राणादिवायुभावाश्च<sup>१</sup> सिद्धीश्चित्तदाय्याय  
समाधेश्चाश्वासोत्पत्तये प्रतिपाद्य इदानीं स्वदर्शनोपयोगि  
सत्रीजनिर्वीजसमाधिसिद्धये विविधोपायप्रदर्शनायाह ।

स्थूलस्वरूपसूक्ष्मान्वयार्थवत्तुसंयमाद्भूतजयः ॥ ४५ ॥

पञ्चानां पृथिव्यादीनां भूतानां ये पञ्चावस्थाविशेष-  
रूपा धर्माः स्थूलत्वादयस्तत्र कृतसंयमस्य भूतजयो भवति ।  
भूतानि अस्य वश्यानि भवन्तीत्यर्थः । तथाहि भूतानां परि-  
दृश्यमानं विशिष्टाकारवत् स्थूलरूपं स्वरूपञ्चैषां यथाक्रमं  
कार्यं गन्धस्नेहीशता प्रेरणावकाशदानलक्षणं सूक्ष्मञ्च  
यथाक्रमं भूतानां कारणभेदेन व्यवस्थितानि गन्धादि-  
तन्मात्राणि अन्वयिनी गुणा प्रकाशप्रवृत्तिस्थितिरूपतया  
सर्वत्रैव अन्वयित्वेन समुपलभ्यन्ते । अर्थवत्त्वं तेषु एव गुणेषु  
भोगापवर्गसम्पादनाख्या शक्तिः । तदेवं भूतेषु पञ्चसु उक्तधर्म-  
लक्षणावस्थाभिन्नेषु प्रत्युवस्थं संयमं कुर्वन् योगी भूतजयी  
भवति । तद्यथा प्रथमं स्थूलरूपे संयमं विधाय तदन-  
सूक्ष्मरूपे इत्येवं क्रमेण तस्य कृतसंयमस्य सङ्ख्यार्थ-

विधायित्यो वत्सानुसारिण्य इव गावो भूतप्रकृतयो  
भवन्तीत्यर्थः ॥ ४५ ॥

तस्यैव भूतजयस्य फलमाह ।

ततोऽणिमादिप्रादुर्भावः कायसम्पत्तद्वर्मा-  
नभिघातश्च ॥ ४६ ॥

अणिमा परमाणुरूपतापत्तिः । महिमा महत्त्वम् । लघिमा  
लघुत्वम् । तूलपिण्डवत्त्वप्रप्तिः । गरिमा गुरुत्वप्राप्तिः । अङ्गु-  
ल्यग्रेण चन्द्रादिस्यर्शनशक्तिः प्राकान्धमिच्छानभिघातः । शरी-  
रान्तःकरणेश्वरत्वं ईशित्वम् । सर्वत्र प्रभविष्णुता वशित्वं  
सर्वाण्येव भूतानि अनुगामित्वात्तदुक्तं नातिक्रामति । यत्र  
कामावसायो यस्मिन् विषयेऽस्य कामः स्वेच्छा भवति तस्मिन्  
विषये योगिनो अध्यवसायो भवति तं विषयं स्वीकारद्वारे-  
णाभिलाषसमाप्तिपर्यन्तं नयतीत्यर्थः । त एते अणिमाद्याः  
समाध्युपयोगिनो भूतजयाद्योगिनः प्रादुर्भवन्ति । यथा  
परमाणुत्वं प्राप्नो वज्रादीनामप्यन्तः प्रविशति एवं  
सर्वत्र योज्यम् । एतेऽणिमादयोऽष्टौगुणा महासिद्धय  
उच्यन्ते । कायसम्पद्व्यमाणा तां प्राप्नोति । तद्वर्मानभि-  
घातश्च तस्य कायस्य ये धर्मा रूपादयस्तेषामनभिघातो  
नाशो न कुतश्चित् भवति । नास्य रूपमग्निर्दहति न वायुः  
शोषयतीत्यादि योज्यम् ॥ ४६ ॥ कायसम्पदमाह ।

रूपलावण्यबलवच्चसंहननत्वानि कायसम्पत् ॥ ४७ ॥

रूपलावण्यबलानि प्रसिद्धानि वज्रसंहनत्वं वज्रवत्

कठिना संहतिरस्य शरीरे भवति इत्यर्थः इति कायस्य  
आविर्भूतगुणसम्पत् ॥ ४७ ॥

एवं भूतजयमभिधाय प्राप्तभूमिकायामिन्द्रियजयमाह ।

ग्रहणस्वरूपास्मितान्वयार्थवत्तुसंयमादिन्द्रियजयः ४८

ग्रहणमिन्द्रियाणां विषयाभिमुखी वृत्तिः । स्वरूपं  
सामान्येन प्रकाशकत्वम् । अस्मिता अहङ्कारानुगमः ।  
अन्वयार्थवत्त्वे पूर्ववत् एतेषां इन्द्रियाणामवस्था-पञ्चके पूर्ववत्  
संयमं कृत्वा इन्द्रियजयी भवति ॥ ४ ॥

तस्य फलमाह ।

ततो मनोजवित्वं विकरणभावः प्रधानजयश्च ॥ ४९ ॥

शरीरस्य मनोवदनुत्तम-गतिलाभो मनोजवित्वम् ।  
कायनिरपेक्षाणां इन्द्रियाणां वृत्तिलाभो विकरणभावः  
सर्ववशित्वं प्रधानजयः । एताः सिद्धयो जितेन्द्रियस्य प्रादु-  
र्भवन्ति ताश्चास्मिन् शास्त्रे मधुप्रतीका इत्युच्यन्ते । यथा  
मधुन एकदेशेऽपि खदते एवं प्रत्येकमेताः सिद्धयः खदन्ते  
इति मधुप्रतीकाः ॥ ४९ ॥

इन्द्रियजयमभिधाय अन्तःकरणजयमाह ।

सत्त्वपुरुषान्यताख्यातिमात्रस्य सर्वभावाधिष्ठा-  
तृत्वं सर्वज्ञातृत्वञ्च ॥ ५० ॥

तस्मिन् बुद्धेः सात्त्विके परिणामे कृतसंयमस्य या सत्त्व-  
पुरुषयोरुत्पद्यते सा अन्यताख्यातिः । गुणानां कर्तृत्वाभिमान  
शिथिलीभावरूपात्तन्माहात्म्यात् तत्रैव स्थितस्य योगिनः



सर्वाधिष्ठातृत्वं सर्वकर्तृत्वं च समाधिर्भवति । सर्वेषां गुण-  
परिणामानां भावानां स्वामिवदाक्रमणं सर्वाधिष्ठातृत्वं तेषा-  
मेव च शान्तोदिताव्यपदेश्य धर्मित्वेनावस्थितानां यथावद्वि-  
वेकज्ञानं सर्वज्ञातृत्वमेव एषाच्चास्मिन् शास्त्रेऽपरस्यां वशी-  
कारसंज्ञायां प्राप्तायां विशोका नाम सिद्धिरित्युच्यते ॥५०॥  
क्रमेण भूमिकान्तरमाह ।

तद्वैराग्यादपि द्वेषवीजक्षये कैवल्यम् ॥ ५१ ॥

तस्यामपि विशोकायां सिद्धौ यदा वैराग्यमुत्पद्यते  
योगिनस्तदा तस्माद्दोषाणां रागादीनां यद्वीजमविद्यादयः  
तस्याः क्षये निर्मूलने कैवल्यमात्यन्तिकी दुःखनिवृत्तिः  
पुरुषस्य गुणानामधिकारः परिसमाप्तौ स्वरूपनिष्ठत्वम् ॥५१॥  
तस्मिन्नेव समाधौ स्थित्युपायमाह ।

स्वाम्युपनिमन्त्रणे सङ्गस्मयाकरणं पुनरनिष्ट-  
प्रसङ्गात् ॥ ५२ ॥

चत्वारो योगिनो भवन्ति । तत्राभ्यासवान् प्रवृत्तमात्र-  
ज्योतिः प्रथमः । कृतान्तरप्रज्ञो द्वितीयः । भूतेन्द्रियजयो-  
तृतीयः । अतिक्रान्तभावनीयश्चतुर्थः । तस्य चतुर्थस्य  
समाधिः प्राप्त सप्तविधभूमिप्रत्ययस्यान्त्यां मधुमती संज्ञां  
भूमिकां साक्षात् कुर्वतः स्वामिनो देवा उपनिमन्त्रणे  
उपनिमन्त्रयितारो भवन्ति । दिव्यस्त्रीवसनादिकमुपर-  
ढौकयन्तीति तस्मिन् उपनिमन्त्रणेन अनेन सङ्गः कर्तव्यः ।  
नापि स्मयः सङ्गतिकरणे पुनर्विषयभोगे पतति स्मय करणे

कृतकृत्यमात्मानं मन्यमानो न समाधौ उत्साहः अतः  
सङ्गस्मययोस्ते न वर्जनं कर्तव्यं ॥ ५२ ॥

अस्यामेव फलभूतायां विवेकख्यातौ पूर्वोक्तं संयमव्यति-  
रिक्तमुपायान्तरमाह ।

क्षणतत्क्रमयोः संयमादिविवेकज्ञानम् ॥ ५३ ॥

क्षणः सर्वान्तःकालावयवो यस्य कलाः प्रभवितुं न  
शक्यन्ते तथाविधानां कालक्षणांश्च क्रमः पौर्वा-  
पर्य्येण परिणामः ततः संयमात् प्रागुक्तं विवेकज्ञान-  
मुत्पद्यते । अयमर्थः अयं कालक्षणोऽमुष्मात् कालक्षणादुत्तरः  
अयमस्मात् पूर्वं इत्येवं विधे क्रमे कृतसंयमस्यात्यन्त-  
सूक्ष्मेऽपि क्षणक्रमे यदा भवति साक्षात्कारस्तदान्यदपि  
सूक्ष्मं महदादिसाक्षात्कार इति विवेकज्ञानोत्पत्तिः ॥ ५३ ॥  
अस्यैव संयमस्य विषयविवेकोपेक्षणमाह ।

जातिलक्षणदेशैरन्यतानवच्छेदात् तुल्ययोस्ततः

प्रतिपत्तिः ॥ ५४ ॥

पदार्थानां भेदहेतवो जातिलक्षणदेशा भवन्ति । कचि-  
द्भेदहेतुर्जातिः यथा गौरियं महिषोऽयमिति जात्या तुल्ययो-  
र्लक्षणं भेदहेतुः इयं कर्व्वुरा इयं अरुणेति । जात्या लक्षणेना-  
भिन्नयोर्भेदहेतुर्देशो द्रष्टव्यः । यथा तुल्यप्रमाणयोरामलक-  
योर्भिन्नदेशस्थितयोर्यत्र पुनर्भेदोऽवधारयितुं न शक्यते ।  
यथैकदेशस्थितयोः शुक्तयोः पार्थिवयोः परमाण्वोस्तथा-  
विधविषये भेदाय कृतसंयमस्य भेदेन ज्ञानमुत्पद्यते । तत्  
अभ्यासात् सूक्ष्माण्यपि तत्त्वानि भेदेन प्रतिपद्यन्ते ।

एतदुक्तं भवति यत्र केनचिदुपायेन भेदो नावधारयितुं  
शक्यस्तत्र संयमाद्भवत्येव भेदप्रतिपत्तिः ॥ ५४ ॥

सूक्ष्माणां तत्त्वानामुक्तस्य विवेकजन्मज्ञानस्य संज्ञां विषयं  
स्वभाव्यं व्याख्यातुमाह ।

तारकं सर्वविषयं सर्वथा विषयमक्रमञ्चेति

विवेकजं ज्ञानम् ॥ ५५ ॥

उक्तसंयमबलादेव अन्यथा भूमिकायामुत्पन्नं ज्ञानं  
तारकमिति तारयत्यगाधात् संसारसागरात् योगिनं  
इत्यन्वर्थिक्या संज्ञया तारकमित्युच्यते । अस्य विषयमाह  
सर्वविषयमिति सर्वाणि तत्त्वानि महदादीनि विषयोऽस्येति  
सर्वविषयं स्वभावाच्च अस्य सर्वथा विषयत्वं सर्वाभिरव-  
स्थाभि स्थूलसूक्ष्मादिभेदेन तैस्तैः परिणामैः सर्वेण प्रकारेण  
अवस्थितानि तत्त्वानि विषयोऽस्येति सर्वथाविषयं स्वभा-  
वान्तरमाह । अक्रमञ्चेति निःशेषनानावस्थापरिणतहि-  
त्रैकभावग्रहणेनास्य क्रमो विद्यते । इति अक्रमं सर्वं कर-  
तलामलकवत् युगपत् पश्यतीत्यर्थः ॥ ५५ ॥ अस्माच्च  
विवेकजात् तारकाख्यात् ज्ञानात् किं भवतीत्याह ।

सत्त्वपुरुषयोः शुद्धिसाम्ये कैवल्यम् ॥ ५६ ॥

सत्त्वपुरुषावुक्तलक्षणौ तयोः शुद्धिसाम्यं सत्त्वस्य सर्व-  
कर्तृत्वाभिमाननिवृत्त्या स्वकारणानुप्रवेशा शुद्धिः । पुरुषस्य  
शुद्धिरुपचरितभोगाभाव इति द्वयोः समानायां शुद्धौ पुरुषस्य  
कैवल्यमुत्पद्यते मोक्षो भवतीत्यर्थः ॥ ५६ ॥

तदेवमन्तरङ्गं योगाङ्गवयमभिधाय तस्य च संयमसंज्ञां

कृत्वा संयमस्य विषयप्रदर्शनार्थं परिणामत्रयमुपपाद्य संयम-  
बलोत्पद्यमानाः पूर्वान्तपरान्तमध्यभावाः सिद्धीरूपदर्श्य  
समाध्यभ्यासीपपत्तये बाह्या भुवनज्ञानादिरूपा आभ्य-  
न्तराश्च कायब्यूहज्ञानादिरूपाः प्रदर्श्य समाध्युपयोगाय  
इन्द्रियप्राणजयादिपूर्विकाः प्रदर्श्य परमपुरुषार्थसिद्धये  
यथाक्रममवस्थासहितभूतजयेन्द्रियसत्त्वजयोद्भवाश्च व्याख्याय  
विवेकज्ञानोपपत्तये तां स्तानुपायानुपन्यस्य तारकस्य सर्व-  
समाध्यवस्थापर्थ्यन्तभवस्य स्वरूपमभिधाय तत् समापत्तेः  
कृताधिकारस्य चित्तसत्त्वस्य स्वकारणानुप्रवेशात् कैवल्य-  
मुत्पद्यत इत्यभिहितम् ।

निर्णीतो विभूतिपादस्तृतीयः ।

इति भोजदेवविरचितायां राजमातृण्डाभिधायी

पातञ्जलवृत्तौ योगपादस्तृतीयः ।

—००—

अथ योगपादः ।

यदाज्ञयैव कैवल्यं विनीपायैः प्रजायते ।

तमेकमजमीशानं चिदानन्दमयं सुमः ।

इदानीं विप्रतिपत्तिसमुत्थभ्रान्तिनिराकरणेन युक्त्या  
कैवल्यस्वरूपज्ञानाय कैवल्यपादोऽयमारभ्यते ।

तत्र याः पूर्वमुक्ता सिद्धयस्तासां नानाविधजन्मादि-  
कारणप्रतिपादनद्वारेणैव बोधयन्ति । मदीया एताः सिद्ध-  
यस्ताः सर्वाः पूर्वजन्माभ्यस्तसमाधिबलात् जन्मादिनिमित्त-

मात्रत्वेनाश्रित्य प्रवर्तन्ते । ततश्चानेकभवसाध्यस्य समाधेर्न  
क्षतिरस्तीत्याश्वासीत्पादनाय समाधिसिद्धेश्च प्राधान्य-  
व्यापनार्थं कैवल्योपयोगार्थमाह ।

जन्मौषधिमन्त्रतपः समाधिजाः सिद्धयः ॥ १ ॥

काश्चन जन्मनिमित्ता एव सिद्धयः । यथा पक्ष्यादीनामा-  
क्राशे गमनादयः । यथा वा कपिलमहर्षिप्रभृतीनां जन्म-  
समनन्तरमेवोपजायमाना ज्ञानादयः सांसिद्धिका गुणाः ।  
औषधिसिद्धयो यथा पारदादिरसायनाद्युपयोगात् ।  
मन्त्रसिद्धिर्यथा मन्त्रजपात् केषाञ्चिदाकाशगमनादिः । तपः  
सिद्धिर्यथा विश्वामित्रादीनाम् । समाधिसिद्धिः प्राक्प्रति-  
पादिता । एताः सिद्धयः पूर्वजन्मक्षयितक्लेशानामेवोप-  
जायन्ते । तस्मात् समाधिसिद्धाविव अन्यासां सिद्धीनां  
समाधिरेव जन्मान्तराभ्यस्तकारणं मन्त्रादिनित्यनिमित्त-  
मात्राणि ॥ १ ॥

ननु नन्दीश्वरादिकानां जात्यादिपरिणामेऽस्मिन्नेव जन्मनि  
दृश्यते तत् कथं जन्मनि जन्मान्तराभ्यस्तस्य समाधिः कार-  
णत्वमुच्यते इत्याशङ्क्याह ।

जात्यन्तरपरिणामः प्रकृत्यापूरात् ॥ २ ॥

योऽग्रमिहैव जन्मनि नन्दीश्वरादीनां जात्यादिपरि-  
णामः स प्रकृत्या पूरात् पाश्चात्या एव हि प्रकृतयोऽमुस्मिन्  
जन्मनि विकारेणापूरयन्ति जात्यादिद्वारेण परिणमन्ति ॥ २ ॥  
ननु धर्माधर्मादयस्तत्र क्रियमाणा उपलभ्यन्ते तत् कथं  
प्रकृतीनामापूरकत्वमित्याह ।



## निमित्तमप्रयोजकप्रकृतीनां वरणभेदस्तु

ततः चेन्निकवत् ॥ ३ ॥

निमित्तं धर्मादि तत् प्रकृतीनामर्थान्तरपरिणामेन प्रयोजकं नहि कार्येण कारणं प्रवर्तते । कुत्र तर्हि तस्य धर्मादेर्व्यापार इत्याह । वरणभेदस्तु ततः चेन्निकवत् ततस्तस्मादनुष्ठीयमानादधर्मात् वरणमावरणकं अधर्मादि तस्यैव विरोधित्वात् भेदः क्षयः क्रियते तस्मिन् प्रतिबन्धे क्षीणे प्रकृतयः स्वयमभिमतकार्म्याय प्रभवन्ति । दृष्टान्तमाह । चेन्निकवत् । यथा चेन्निकः कृषीबलः केदारात् केदारान्तरं जलं निनीषुर्जलप्रतिबन्धकवरणभेदमात्रं करोति । तस्मिन् भिन्ने जलं स्वयमेव प्रसरद्रूपं परिणामं गृह्णाति नतु जलप्रसरणे तस्य कश्चित् प्रयत्नः एवं धर्मादेर्बोद्धव्यम् ॥ ३ ॥

यदा साक्षात्कृततत्त्वस्य योगिनो युगपत्कर्म्मफलभोगाय आत्मौयनिरतिशयविभूत्यनुभवात् युगपदनेकशरीरनिर्मिता जायते तदा कुतः तानि चित्तानि प्रभवन्तीत्याह ।

निर्माणचित्तान्यस्मितामावात् ॥ ४ ॥

योगिनः स्वयं निर्मितेषु कार्येषु यानि चित्तानि तानि मूलकारणादस्मितामावादेव तदिच्छया प्रसरन्ति अग्नेर्विस्फुलिङ्गा इव युगपत् परिणमन्ति ॥ ४ ॥

ननु बहुनां चित्तानां भिन्नाभिप्रायत्वान्नैककार्यकर्तृत्वं स्यादित्याह ।

प्रवृत्तिभेदे प्रयोजकं चित्तमेकमनेकेषाम् ॥ ५ ॥

तेषां अनेकेषां चेतसां प्रवृत्तिभेदे व्यापारनानात्वे एकं योगिनश्चित्तं प्रयोजकं प्रेरकमधिष्ठातृत्वेन । तेन न भिन्नमतत्त्वम् । अयमर्थो यथात्मीयशरीरमनश्चक्षुः पाण्यादीनि यथेच्छं प्रेरयति । अधिष्ठातृत्वेन एवं कार्यान्तरेष्वपीति ॥५॥ जन्मादिप्रभवत्वात् सिद्धीनां चित्तमपि तत् प्रभवं पञ्चविधमेव अतो जन्मादिप्रभवाच्चित्तात् समाधिप्रभवस्य चित्तस्य विलक्षणमाह ।

तत्र ध्यानजमनाशयम् ॥ ६ ॥

ध्यानजं समाधिजं यत् चित्तं तत् पञ्चसु मध्ये अनाशयं कर्मवासनारहितमित्यर्थः ॥ ६ ॥

यथेतरचित्तेभ्यो योगिनश्चित्तं विलक्षणं क्लेशादिरहितं तथा कर्मापि विलक्षणमित्याह ।

कर्मशुक्लकृष्णं योगिनस्त्रिविधमितरेषाम् ॥ ७ ॥

शुभफलदं कर्म यागादि शुक्तं अशुभफलदं ब्रह्महत्यादि कृष्णं उभयसङ्कीर्णं शुक्लकृष्णम् । तत्र शुक्तं कर्म विचक्षणानां दानतपःस्वाध्यायादिमतां पुरुषाणाम् । कृष्णं कर्म दानवानाम् । शुक्लकृष्णं मनुष्याणाम् । योगिनान्तु संन्यासवतां त्रिविधं कर्म । विपरीतं विलक्षणं यत् फलत्यागानुसन्धानेनैवानुष्ठानात् किञ्चित् फलमारभते ॥ ७ ॥ अस्यैव कर्मणः फलमाह ।

ततस्तद्विपाकानुगुणानामेवाभिव्यक्ति-  
वासनानाम् ॥ ८ ॥

इह हि द्विविधा कर्म वासनाः स्मृतिमात्रफला जाल्यायु-

भोगफलाश्च । एकानेकजन्मभवा इत्यनेन पूर्वमेव कृत-  
निर्णयाः यासु स्मृतिमात्रफला स्तास्ततः कर्मणि येन  
कर्मणा यादृक् शरीरमारब्धं देवमनुष्यतिर्यगादिभेदं तस्य  
विपाकस्य अनुगुणा अनुरूपा या वासनास्तासामेवाभि-  
व्यक्तिर्भवति । अयमर्थः येन कर्मणा पूर्वं देवतादिशरीर-  
मारब्धं जात्यन्तरशतव्यवधानेन पुनस्तथाविधस्यैव शरीरस्य  
आरम्भे तदनुरूपा एव स्मृतिफला वासना प्रकटी भवन्ति ।  
लोकान्तरेष्वेवार्थेषु तस्य स्मृत्यादयो जायन्ते । इतरासु  
सत्योऽपि अव्यक्तेसंज्ञां तिष्ठन्ति न तस्यां दशायां नर-  
कादिशरीरोद्भवा वासना व्यक्तिमायान्ति ॥ ८ ॥  
आसामेव वासनानां कार्यकारणभावानुपपत्तिमाशङ्क्य  
समर्थयितु माह ।

जातिदेशकालव्यवहितानामप्यानन्तर्यं  
स्मृतिसंस्कारयोरैकरूपत्वात् ॥ ९ ॥

इह नानायोनिषु भ्रमतां संसारिणां काञ्चिद्योनि-  
मनुभूय यदा योन्यन्तरसहस्रव्यवधानेन पुनस्तामेव योनिं  
प्रतिपद्यते । तदा तस्यां पूर्वानुभूतायां योनौ तथाविध-  
शरीरादिव्यञ्जकापेक्षया वासना याः प्रकटीभूता आसंस्ता-  
स्तथाविधव्यञ्जकाभावात्तिरोहिताः पुनस्तथाविधव्यञ्जक-  
शरीरादिलाभे प्रकटीभवन्ति । जातिदेशकालव्यवधानेऽपि  
तासां स्वानुभूतस्मृत्यादिफलसाधने आनन्तर्यं नैरन्तर्यं  
कुतः स्मृतिसंस्कारयोरैकरूपत्वात् तथा ह्यनुष्ठेयमानात्  
कर्मणश्चित्तसत्त्वे वासनारूपः संस्कारः समुत्पद्यते । स च

स्वर्गनरकादीनां फलानाञ्चाङ्गुरीभावः कर्मणां वा यागादीनां शक्तिरूपतया अवस्थानम् । कर्तुंवा तथाविधभोग्यभोक्तृत्वरूपं सामर्थ्यम् । संस्कारात् स्मृतिः स्मृतेषु सुखदुःखोपभोगः तदनुभवाच्च पुनरपि संस्कारस्मृत्यादयः । एवं च यस्य स्मृतिसंस्कारादयो भिन्नाः तस्यानन्तर्याभावे दुर्लभः कार्यकारणभावः अस्माकं तु यदाऽनुभव एव संस्कारी भवति संस्कारश्च स्मृतिरूपतया परिणमते तदैकस्यैव चित्तस्यानुसन्धाद्वत्त्वेन स्थितत्वात् न कार्यकारणभावो न दुर्घटः ॥ ८ ॥

भवत्वानन्तर्यं कार्यकारणभावश्च वासनानां यदा तु प्रथममेवानुभवः प्रवर्तते तदा किं वासनानिमित्त उत निर्निमित्त इति शङ्कां व्यपनेतुमाह ।

तासामनादित्वमाशिषो नित्यत्वात् ॥ १० ॥

तासां वासनानामनादित्वं न विद्यते आदिर्यस्य तस्य भावस्तत्त्वं तासामादिर्नास्तीत्यर्थः कुत इति आशिषो नित्यत्वात् येयमाशीर्महामोहरूपा सदैव सुखसाधनानि मे भूयासुः मा कदाचन तैः मे वियोगोऽभूदिति यः सङ्कल्पविशेषो वासनानां कारणं तस्य नित्यत्वादनादित्वमित्यर्थः । एतदुक्तं भवति । कारणस्य सन्निहितत्वात् अनुभवसंस्कारादीनां कार्याणां प्रवृत्तिः केन वार्यते अनुभवसंस्कारानुविद्धं सङ्कीचविकौशधर्म्मिचित्तं तत्तदभिव्यञ्जकलाभात् तत्तत् फलरूपतया परिणमत इत्यर्थः ॥ १० ॥ तासामानक्यात् हानं कथं भवत्याशङ्क्य हानोपायमाह ।

हेतुफलाश्रयालम्बनैः संगृहीतत्वादेशामभावे

तदभावः ॥ ११ ॥

वासनानामनन्तराऽनुभवो हेतुस्तस्याप्यनुभवस्य रागा-  
दयस्तेषामविद्येति साक्षात् पारम्पर्येण हेतुः फलं शरी-  
रादि स्मृत्यादि च आश्रयो बुद्धिरालम्बनं यदेवानुभवस्य  
तदेव वासनानामतस्तैर्हेतुफलाश्रयालम्बनैरनन्तानामपि  
वासनानां संगृहीतत्वात्तेषां हेतूनामभावे ज्ञानयोगाभ्यां  
दग्धबीजकल्पत्वे विहिते निर्मूलत्वाच्च वासनाः प्ररोहं  
न यान्ति न कार्यमारभन्त इति तासां अभावः ॥ ११ ॥  
ननु प्रतिक्षणं चित्तस्य नश्वरत्वोपलब्धेर्वासनानां तत् फला-  
नाञ्च कार्यकारणभावेन युगपज्जावित्वाद्भेदे कथमेकत्वमित्या-  
शङ्क्य एकत्वसमर्थनायाह ।

अतीतानागतं स्वरूपतो नास्त्यध्वभेदा-

धर्माणाम् ॥ १२ ॥

इह अत्यन्तमसतां भावानामुत्पत्तिर्न युक्तिमती तेषां  
सत्त्वसम्बन्धयोगात् न हि शशविषाणादीनां कचिदपि सत्त्व-  
सम्बन्धो दृष्टः निरुपाख्ये च कार्ये किमुद्दिश्य कारणानि  
प्रवर्तन्ते न ह्यसन्तं विषयमालोच्य कश्चित् प्रवर्तते ।  
सतामपि विरोधान्नाभावसम्बन्धोऽस्ति यत् स्वरूपं लब्ध-  
सत्ताकं तत् कथं निरुपाख्यतामभावरूपतां वा भजते न  
विरुद्धं रूपं स्वीकरोतीत्यर्थः । तस्मात् सतां नाशा-  
सम्भवात् । असतां च उत्पत्तिसम्भवात्तैस्तैर्वर्मेर्विपरिणम-  
मानोधर्मी सदैकरूप एवावतिष्ठते धर्मास्तु अधिकत्वेन



त्रैकालिकत्वेन तत्र व्यवस्थिताः स्वस्मिन्नध्वनि व्यवस्थिता  
न स्वरूपं त्यजन्ति वर्तमानेऽध्वनि व्यवस्थिताः केवलं  
भोग्यतां भजन्ते तस्माद्वर्तमानागतानागतादिभेदात्तेनैव  
रूपेण कार्यकारणभावोऽस्मिन् दर्शने प्रतिपद्यते तस्मादप-  
वर्गपर्यन्तमेकमेव चित्तं धर्मितयानुवर्तमानं न निष्क्रोतुं  
पार्यते ॥ १२ ॥

त एते धर्मधर्मिणः किं रूपा इत्याह ।

ते व्यक्तसूक्ष्मगुणात्मानः ॥ १३ ॥

ये एते धर्मधर्मिणः प्रोक्तास्ते व्यक्तसूक्ष्मभेदेन व्यवस्थिताः  
गुणाः सत्त्वरजस्तमोरूपास्तद्वात्मानस्तत् स्वभावास्तत्परि-  
णामरूपा इत्यर्थः । यतः सत्त्वरजस्तमोभिः सुखदुःखमोह-  
रूपैः सर्वासां बाह्याभ्यन्तरभेदभिन्नानां भावव्यक्तीनां  
अन्वयानुगमा दृश्यन्ते यदन्वयि तत्तत्परिणामिरूपं दृष्टं  
यथा घटादयो मृदन्विता मृत्परिणामरूपाः ॥ १३ ॥  
यदेतत् त्रयोगुणा सर्वत्र मूलकारणं कथमेकधर्मीति व्यप-  
देशः इत्याशङ्क्याह ।

परिणामैकत्वाद्वस्तुतत्त्वम् ॥ १४ ॥

यद्यपि त्रयोगुणास्तथापि तेषामङ्गाङ्गिभावगमनलक्षणो  
यः परिणामः क्वचित् सत्त्वमङ्गि क्वचिद्रजः क्वचिच्च तम  
इत्येवं रूपस्तस्यैकत्वाद्वस्तुतत्त्वमेकत्वमुच्यते यथेयं पृथिवी  
अयं वायुरित्येवमादि ॥ १४ ॥

ननु च ज्ञानस्य व्यतिरिक्ते सत्यर्थे वस्तुवैक्यमनेकं वा वस्तुं  
युज्यते यदा विज्ञानमेव वासनावशात् कार्यकारणभावे-

नावस्थितं तथा तथा प्रतिभाति तदा कथमेतच्छक्यते  
वक्तुमित्याशङ्गाह ।

वस्तुसाम्ये चित्तभेदात्तयोर्विविक्तः पन्थाः ॥ १५ ॥

तयोर्ज्ञानार्थयोर्विविक्तः पन्था विविक्तो मार्गदेश इति  
यावत् कथं वस्तुसाम्ये चित्तभेदात् समाने वस्तुनि स्त्यादा-  
वुपलभ्यमाने लावण्यादौ नानाप्रमादृणां चित्तस्य भेदः  
सुखदुःखमोहरूपतया समुपलभ्यते । तथाहि एकस्यां रूप-  
लावण्यवत्यां योषिति उपलभ्यमानायां सरागस्य सुखमुत्पद्यते  
सपत्न्यास्तद्वेषः परिव्राजकादेर्घृणा इत्येकस्मिन् वस्तुनि  
नानाविधोदयात् कथञ्चित् न कार्यत्वं वस्तुन एकचित्त-  
कार्यत्वे वस्त्वैकत्वरूपतयैव भासते किञ्च चित्तकार्यत्वे  
वस्तुनो यदीयस्य चित्तस्य तद्वस्तु कार्यं तस्मिन्नर्थान्तर-  
व्यासत्ते तद्वस्तु न किञ्चित् स्यात् भवत्विति चेन्न तदेव  
कथमन्यैर्वहुभिरुपलभ्यते । उपलभ्यते च तस्मान्न चित्तकार्यं  
अथ युगपद्बहुभिः सोऽर्थः क्रियते । तदा बहुनिर्मितस्यार्थस्यैक  
निर्मिताद्वैलक्षण्यं स्यात् । यदा तु वैलक्षण्यं नेष्यते तदा  
कारणभेदे कार्यभेदस्याभावे निर्हेतुकमेकरूपं वा जगत्  
स्यात् । एतदुक्तं भवति सत्यपि भिन्ने कारणे यदि कार्यस्या-  
भेदस्तदा समग्रं जगत् नानाविधकारणजन्यमेकरूपं स्यात् ।  
कारणभेदा-ननुगमात् स्वातन्त्र्येण निर्हेतुकं वा स्यात्  
यद्येवं कथं तेन द्विगुणात्मना चित्तेनैकस्यैव प्रमातुः सुख-  
दुःखमोहमयानि ज्ञानानि जन्यन्ते । मैवं । यथार्थस्त्रिगुण-  
स्तथा चित्तमपि त्रिगुणं तस्यार्थं प्रतिभासीत्युच्यते धर्मादयः

सहकारिकारणं तदुद्भवाभिभव वशात् कदाचित् चित्तस्य तेन तेन रूपेणाभिव्यक्तिः तथा च कामुकस्य सन्निहितायां योषिति धर्मसहकृतं चित्तं सत्वस्याङ्गितया परिणममानं सुखमयं भवति । तदेव अधर्मसहकारि रजसोऽङ्गितया दुःखरूपं सपत्नीमात्रस्य भवति तीव्रा धर्मसहकारितया तमसोऽङ्गित्वेन कोपनायाः सपत्न्या मोहमयं भवति तस्माद्विज्ञानस्य व्यतिरेकेणास्ति ग्राह्यार्थः । तदेवं विज्ञानार्थयोस्तादात्म्याविरोधान्न कार्यकारणभावः । कारणभेदे सत्यपि कार्यस्य भेदेऽतिप्रसङ्गादिति ज्ञानाद्वयतिरिक्तत्वमर्थस्य व्यवस्थितम् ॥ १५ ॥

यद्येवं ज्ञानञ्चेत् प्रकाशकत्वादग्रहण स्वभावमर्थश्च ग्राह्य-  
स्वभावस्तदा युगपत् सर्वानर्थान् कथं न गृह्णाति न स्मरति  
चेत्याशङ्कां परिहर्तुमाह ।

तदुपरागापेक्षित्वाच्चित्तस्य वस्तुज्ञाताज्ञातम् ॥ १६ ॥

तस्यार्थस्योपरागादाकारसमर्पणात् चित्ते वाङ्मयं वस्तु-  
ज्ञातमज्ञातञ्च भवति । अयमर्थः सर्वः पदार्थः आत्मलाभे  
चित्तं सामग्रीमपेक्षते । नीलादिज्ञानञ्चोपजायमानमिन्द्रिय-  
प्रणालिकया , समागतमर्थोपरागं सहकारिकारणत्वेना-  
पेक्षते । व्यतिरिक्तस्यार्थस्य सम्बन्धाभावाद्गृहीतुमशक्यत्वात्  
ततश्च येनैवार्थेनास्य स्वरूपोपरागः कृतस्तमेवार्थं तज्ज्ञानं  
व्यवहारयोग्यतां जनयति । ततः शीर्षः ज्ञात उच्यते येन  
चाकारो न समर्पितः स न ज्ञातत्वेन व्यवह्रियते यस्मिं  
श्चानुभूतेऽर्थे सादृश्यादिरर्थः संस्कारमुदबोधयन् सहकारितां

प्रतिपद्यते तस्मिन्नेवार्थे स्मृतिरुपजायते इति न सर्वत्र ज्ञानं  
नापि स्मृतिरिति न कश्चिद्विरोधः ॥ १६ ॥

यद्येवं प्रमातापि पुरुषो यस्मिन् काले नीलं वेदयते तस्मिन्  
काले पीतादिमतश्चित्तसत्त्वस्यापि कदाचित् गृहीतरूप-  
त्वादाकारग्रहणे परिणामित्वं प्राप्तमित्याशङ्कां परिहर्तुमाह

सदाज्ञाताश्चित्तवृत्तयस्तत् प्रभोः पुरुषस्या-  
परिणामित्वात् ॥ १७ ॥

या एताश्चित्तस्य प्रमाणविपर्ययादिरूपा वृत्तयस्तास्तत्  
प्रभोश्चित्तस्य ग्रहीतुः पुरुषस्य सदा सर्वकालमेव ज्ञेयाः  
तस्य चिद्रूपतयाऽपरिणामात् परिणामित्वाभावादित्यर्थः ।  
यद्यसौ परिणामी स्यात् तदा परिणामस्य कदाचित्-  
कत्वात् तासां चित्तवृत्तीनां सदा ज्ञातत्वं नोपपद्येत ।  
अयमर्थः पुरुषस्य चिद्रूपस्य सदैवाधिष्ठातृत्वेन व्यवस्थितस्य  
यदन्तरङ्गं निर्मलसत्त्वं तस्यापि सदैवावस्थितत्वाद्येनार्थ-  
नोपरक्तं भवति तथाविधस्यार्थस्य सदैव चिच्छाया-  
संक्रान्तिसद्भावस्तस्यां सत्यां ज्ञातृत्वमिति न कदाचित्  
कचित् परिणामित्वाशङ्का ॥ १७ ॥

ननु चित्तमेव यदि सत्त्वोत्कर्षात् प्रकाशकं तदा स्व पर-  
प्रकाशरूपत्वादात्मानमर्थञ्च प्रकाशयतीति तावतैव व्यव-  
हारसमाप्तिः किं ग्रहीत्रन्तरेणेत्याशङ्कामपनेतुमाह ।

न तत् स्वाभासं दृश्यत्वात् ॥ १८ ॥

न तच्चित्तं स्वाभासं स्वप्रकाशकं न भवति पुरुष वेद्यं  
भवतीति यावत् कुतः दृश्यत्वात् यत् किल दृश्यं तत्

द्रष्टृवेद्यं दृष्टं यथा घटादि दृश्यञ्च चित्तं तस्मान्न  
स्वाभासम् ॥१८॥

ननु साध्याविशिष्टोऽयं हेतुः दृश्यत्वमेव चित्तस्या सिद्धं  
किञ्च स्वबुद्धिसंवेदनद्वारेण हिताहितप्राप्ति परिहाररूपा  
वृत्तयो दृशन्ते । तथाहि क्रुद्धोऽहं भीतोऽहमत्र मे राग  
इत्येवमाद्या संविद् बुद्धेरसंवेदने नोपपद्येतेत्याशङ्कामपनेतु-  
माह ।

**एकसमये चोभयानवधारणात् ॥ १९ ॥**

अर्थस्य संवित्तिरिदन्तया व्यवहारयोग्यतापादनम् । अय-  
मर्थः । सुखहेतुर्दुःखहेतुर्वेति बुद्धेः संविदहमित्येकमाकारेण  
सुखदुःखरूपतया व्यवहारक्षमतापादनमेवंविधञ्च व्यापार-  
द्वयमर्थप्रत्यक्षकाले न युगपत् कर्तुं शक्यं विरोधात् न हि  
विरुद्धयोर्व्यापारयोर्युगपत् सम्भवोऽस्ति अत एकस्मिन् काले  
उभयस्य स्वरूपस्यार्थस्य चावधारयितुमशक्यात् न चित्तं  
स्वप्रकाशकं भवति ।

किन्तु एवंविधव्यापारद्वयं निष्पाद्य फलद्वयस्यासंवेदनाद्व-  
हिर्मुखतयैव स्वनिष्ठत्वेन चित्तस्य स्वयं वेदनादर्थनिष्ठ-  
मेव फलं न स्वनिष्ठमित्यर्थः ॥ १९ ॥

ननु माभूद् बुद्धेः स्वयं ग्रहणं बुद्धान्तरेण भविष्यतीत्याशङ्काह  
चित्तान्तरदृश्यबुद्धेरतिप्रसङ्गः स्मृतिसङ्करश्च ॥२०॥

यदि हि बुद्धिर्बुद्धान्तरेण वेद्यते सापि बुद्धिः स्वयमेव  
स्वीयभावरूपमज्ञात्वा अबुद्धा बुद्धान्तरं प्रकाशयितुमसमर्थेति  
तस्याग्राहकं बुद्धान्तरं कल्पनीयं स्मृतिशङ्करश्च । तस्या



अप्यन्यदित्यवस्थानात् पुरुषान्तरेणाथ प्रतीतिर्न स्यात् न हि प्रतीतो अप्रतीतायामर्थः प्रतीतो भवति । स्मृतिसङ्ख्याश्च प्राप्नोति रूपे रसे समुत्पन्नायां बुद्धौ तदग्राहिकाणामनन्तानां बुद्धीनां समुत्पत्तेर्बुद्धिजनितैः संस्कारैर्यदा युगपद्वह्नयः स्मृतयः क्रियन्ते तदा बुद्धेरपर्यवसानात् बुद्धिस्मृतौनाञ्च बह्वीनां युगपदुत्पत्तेः कस्मिन्नर्थे स्मृतिरियमुत्पन्नेति ज्ञातुमशक्यत्वात् स्मृतीनां शङ्करः स्यात् इयं रूपे स्मृतिरियं रसे स्मृतिरिति न ज्ञायते ॥ २० ॥

ननु बुद्धेः स्वप्रकाशत्वाभावे बुद्धान्तरे चासंवेदने कथं अयं विषयसंवेदनरूपो व्यवहार इत्याशङ्क्य स्वसिद्धान्तमाह ।

चित्तेरप्रतिसंक्रमायांस्तदाकारापत्तौ

बुद्धिसंवेदनम् ॥ २१ ॥

पुरुषश्चिद्रूपत्वाच्चितिः साऽप्रतिसंक्रमा न विद्यते प्रति-संक्रमोऽन्यत्रगमनं यस्याः सा तथोक्ता अन्येनासङ्कीर्णैति यावत् । यथा गुणा अङ्गादिभावलक्षणे परिणामे अङ्गिनं गुणं संक्रामन्ति तद्रूपतामिवापद्यन्ते यथा वा लोके परमाणवः प्रसरन्तो विषयमारोपयन्ति नैवं चित्तिशक्तिस्तस्याः सर्व-दैकरूपतया सुप्रतिष्ठितत्वेन व्यवस्थितत्वात् अतस्तत्सन्निधाने यदा बुद्धिस्तदाकारतामापद्यते चेतनोपजायते बुद्धि-वृत्तिप्रतिसंक्रान्ता च यदा चिच्छक्तिः बुद्धिवृत्तिविशिष्टतया संवेद्यते तदा बुद्धेः स्वस्यात्मना वेदनं संवेदनं भवतीत्यर्थः २१ इत्थं स्वसंविदितं चित्तं सर्वानुग्रहणसामर्थ्येन सकल-निर्वाहक्षमं भविष्यतीत्याह ।

द्रष्टृदृश्योपरक्तं चित्तं सर्वार्थम् ॥ २२ ॥

द्रष्टा पुरुषस्तेनोपरक्तं तत्सन्निधाने तद्रूपतामिव प्राप्नोति दृश्योपरक्तं विषयोपरक्तं गृहीतविषयाकारपरिणामं यदा भवति तदा तदेव चित्तं सर्वार्थग्रहणसमर्थं भवति । यथा निर्मलं स्फटिकदर्पणाद्येव प्रतिविम्बग्रहणसमर्थमेवं रजस्तमोभ्यामनभिभूतं सत्त्वं शुद्धत्वात् चिच्छायाग्रहणसमर्थं भवति न पुनरशुद्धत्वाद्रजस्तमसौ तदन्यभूतरजस्तमोरूपमङ्गितया सत्त्वं निश्चलप्रदीपशिखाकारं सदैकरूपतया परिणममानं चिच्छायाग्रहणसामर्थ्यादा मोक्षप्राप्तेरवतिष्ठते । यथा अयस्कान्तसन्निधाने लोहस्य चलनमाविर्भवति । एवं चिद्रूपपुरुषसन्निधाने सत्त्वस्याभिव्यञ्जमभिव्यज्यते चैतन्यम् । अतएव अस्मिन् द्वे चित्तवृत्तौ नित्योदिताभिव्यङ्गा च नित्योदिता चिच्छक्तिः पुरुषे तत्सन्निधानादभिव्यक्तमभिव्यङ्ग्यचैतन्यं सत्त्वमभिव्यङ्गा चिच्छक्तिः तदत्यन्तसन्निहितत्वादन्तरङ्गं पुरुषस्य भोग्यतां प्रतिपद्यते । तदेव शान्तब्रह्मवादिभिः सांख्यैः पुरुषस्य परमात्मनोऽधिष्ठेयं कर्मानुरूपं सुखदुःखभोक्तृतया व्यपदिश्यते । यत्त्वबुद्धिक्तत्वादेकस्यापि गुणस्य कदाचित् कस्यचिदङ्गित्वात् त्रिगुणं प्रतिक्षणं परिणममानं सुखदुःखभोक्तात्मकमनिर्मलं तत्तस्मिन् कर्मानुरूपे शुद्धे सत्त्वे स्वाकारसमर्पणद्वारेण संवेद्यतामापादयति । तत् सत्त्वमाद्यं चित्तसत्त्वमेवेति प्रतिसंक्रान्तचिच्छायमन्यतो गृहीतविषयाकारेण चित्तेन उपढौकितमाकारं चित्संक्रान्तिबलात् चेत-

नायमानं वास्तवचैतन्याभावेऽपि सुखदुःखस्वरूपं भोग-  
मनुभवति । स एव भोगोऽत्यन्तसन्निधानेन विवेका-  
ग्रहणात् अभोक्तुरपि पुरुषस्य भोग इति व्यपदिश्यते ।  
अनेनैवाभिप्रायेण विन्ध्यवासिनोक्तं “सत्त्वतप्यत्वमेव  
पुरुषतप्यत्वमिति” अन्यत्रापि “विम्बे प्रतिविम्बमानच्छाया-  
सदृशच्छायोद्भवः प्रतिविम्बशब्देनोच्यते । एवं सत्त्वेऽपि  
पौरुषेयचिच्छायासदृशचिदभिव्यक्तिः प्रतिसंक्रान्तिशब्दार्थः”  
इति ॥ २२ ॥

ननु प्रतिविम्बं नाम निर्मलस्य नियतपरिणामस्य  
निर्मले दृष्टं यथा मुखस्य दर्पणे, अत्यन्तनिर्मलस्य व्यापकस्य  
अपरिणामिनः पुरुषस्य तस्मादत्यन्तनिर्मलात् पुरुषाद-  
निर्मले सत्त्वे कथं प्रतिविम्बनमुपपद्यते । उच्यते प्रति-  
विम्बनस्य स्वरूपमनवगच्छता भवतेदमभ्यधायि यैव सत्त्व-  
गताया अभिव्यङ्गायाश्चिच्छक्तेः पुरुषस्य सान्निध्यादभि-  
व्यक्तिः सैव प्रतिविम्बनमुच्यते यादृशी पुरुषगता चिच्छक्ति-  
स्तच्छायाप्यत्राविर्भवति । यदप्युक्तमत्यन्तनिर्मलः पुरुषः  
कथमनिर्मले सत्त्वे प्रतिसंक्रामतीति तदप्यनैकान्तिकं  
नैर्मल्यादपक्वष्टेऽपि जलादावादित्यादयः प्रतिसंक्रान्ताः  
समुपलभ्यन्ते । यदप्युक्तमनवच्छिन्नस्य नास्ति प्रतिसंक्रान्ति-  
रिति तदप्युक्तं व्यापकस्याप्याकाशस्य दर्पणादौ प्रति-  
संक्रान्तिदर्शनात् एवं सति न काचिदनुपपत्तिः प्रतिविम्ब-  
दर्शनस्य । ननु सात्त्विकपरिणामरूपे बुद्धिसत्त्वे पुरुष-  
सन्निधानादभिव्यङ्गायाश्चिच्छक्तेर्बाह्याकारसंक्रान्तौ पुरुषस्य

सुखरूपोभोग इत्युक्तं तदनुपपन्नं तदेव चित्तसत्त्वं प्रकृता-  
वपरिणतायां कथं सम्भवति किमर्थञ्च तस्याः परिणामः  
अथोच्येत पुरुषस्यार्थोपभोगसम्पादनं तथा कर्त्तव्यम् । अतः  
पुरुषार्थकर्त्तव्यतयाऽस्या युक्त एव परिणामः । तच्चानुपन्नं  
पुरुषार्थकर्त्तव्यताया एवानुपपत्तेः पुरुषार्थो मया कर्त्तव्य  
एवंविधोऽध्यवसायः पुरुषार्थकर्त्तव्यतोच्यते जड़याश्च प्रकृतेः  
कथं प्रथममेवंविधोऽध्यवसायः । अस्ति चेदध्यवसायः कथं  
जड़त्वम् । अत्रोच्यते अनुलोमप्रतिलोमलक्षणपरिणामद्वये  
सहजं शक्तिद्वयमस्ति तदेव पुरुषार्थकर्त्तव्यतोच्यते सा च  
शक्तिरचेतनाया अपि प्रकृतेः सहजैव तत्र महदादिमहा-  
भूतपर्यन्तोऽस्या बहिर्मुखतयाऽनुलोमः परिणामः, पुनः  
स्वकारणानुप्रवेशनद्वारेणास्मितान्तिः परिणामः प्रतिलोमः  
इत्थं पुरुषस्य भोगपरिसमाप्तेः सहजशक्तिद्वयक्षयात् कृतार्था  
प्रकृतिर्न पुनः परिणाममारभते । एवंविधायाञ्च पुरुषार्थ-  
कर्त्तव्यतायां जड़या अपि प्रकृतेर्न काचिदनुपपत्तिः ।  
ननु यदि ईदृशी शक्तिः सहजैव प्रधानस्यास्ति तत् किमर्थं  
मोक्षार्थिभिर्मोक्षाय यत्नः क्रियते, मोक्षस्य चानर्थनैयत्वे  
तदुपदेशकशास्त्रस्यानर्थक्यं स्यात् । उच्यते योऽयं प्रकृतिपुरुष-  
योरनादिर्भोग्यभोक्तृत्वलक्षणः सम्बन्धस्तस्मिन् सति व्यक्तचेत-  
नायाः प्रकृतेः कर्तृत्वाभिमानात् दुःखानुभवे सति कथमियं  
दुःखनिवृत्तिरात्यन्तिकी मम स्यादिति भवत्येवाध्यवसायः  
अतो दुःखनिवृत्त्युपायोपदेशकशास्त्रोपदेशापेक्षास्थेव प्रधा-  
नस्य, तथाभूतमेव कर्मानुरूपबुद्धिसत्त्वं शास्त्रोपदेशस्य विषयः

दर्शनान्तरेष्वेवंविध एवाविद्यास्वभावः शास्त्रेऽधिक्रियते ।  
 स च मोक्षाय प्रयतमान एवंविधशास्त्रोपदेशं सहकारिणम-  
 पेक्ष्य मोक्षाख्यं फलमासादयति । सर्वाण्येव कार्याणि प्राप्तायां  
 सामग्र्यामात्मानं लभन्ते अस्य प्रतिलोमद्वारेणैवोत्पादस्य  
 मोक्षाख्यस्य कार्यस्येदृश्येव सामग्री प्रमाणेन निश्चिता-  
 प्रकारान्तरेणानुपपत्तेः अतस्तां विना कथं भवितुमर्हति ।  
 अतः स्थितमेतत् संक्रान्तविषयोपरागमभिव्यक्तचिच्छायं  
 बुद्धिसत्त्वं विषयनिश्चयद्वारेण समग्रां लोकयात्रां निर्वाहय-  
 तीति एवंविधमेव चित्तं पश्यन्तो भ्रान्ताः स्वसंवेदनचित्त-  
 मात्रं जगदित्येवं ब्रुवाणाः प्रतिबोधिता भवन्ति ॥ २२ ॥  
 ननु यद्येवंविधादेव चित्तात् सकलव्यवहारनिष्पत्तिः कथं  
 प्रमाणशून्यो द्रष्टाभ्युपपद्यत इत्याशङ्क्य द्रष्टुः प्रमाणमाह ।

तदसंख्येयवासनाभिश्चित्तमपि परार्थं

संहत्यकारित्वात् ॥ २३ ॥

तदेव चित्तं संख्यातुमशक्याभिर्वासनाभिश्चित्तमपि नाना-  
 रूपमपि परार्थं परस्य स्वामिनो भोक्तुर्भोगापवर्गलक्षणमर्थं  
 साधयतीति कुतः संहत्यकारित्वात् संहत्य संभूय मिलित्वा-  
 ऽर्थक्रियाकारित्वात् यच्च संहत्यार्थक्रियाकारि तत्परार्थं  
 दृष्टं यथा शयनासनादि सत्वरजस्तमांसि च चित्तलक्षण-  
 परिनामभाञ्जि संहत्यकम्परीणि चातः परार्थानि । यः परः  
 स पुरुषः । ननु यादृशेन शयनासनादीनां परेण शरीरवता  
 पारार्थ्यमुपलब्धं तद्दृष्टान्तबलेन तादृश एव परः सिद्ध्यति



यादृशश्च भवतां परोऽसंहतरूपोऽभिप्रेतस्तद्विपरीतस्य  
 सिद्धेरयमिष्टविधातकृद्देतुः । उच्यते । यद्यपि सामान्येन  
 परार्थमात्रे व्याप्तिर्गृहीता तथापि सत्वादिविलक्षणधर्म्मि-  
 पर्यापलोचनया तद्विलक्षण एव भोक्ता परः सिध्यति यथा  
 चैन्धनावृते शिखरिणि विलक्षणाद्भूमाद्वह्निरनुमीयमान  
 इतरवह्निविलक्षणश्चैन्धनप्रभव एव प्रतीयते । एवमिहापि  
 विलक्षणस्य सत्त्वस्थस्य भोग्यस्य परार्थत्वेऽनुमीयमाने  
 तथाविध एव भोक्ताधिष्ठाता परश्चिन्मात्ररूपोऽसंहतः  
 सिद्ध्यति । यदि च तस्य परत्वं सर्वोत्कृष्टत्वमेव प्रतीयते  
 तथापि तामसेभ्यो विषयेभ्यः प्रकथ्यते शरीरं, प्रकाशरूपे-  
 न्द्रियाश्रयत्वात् तस्मादपि प्रकथ्यन्ते इन्द्रियाणि, ततोऽपि  
 प्रकृष्टं सत्त्वं प्रकाशरूपं तस्यापि यः प्रकाशकः प्रकाश्यविल-  
 क्षणः स चिद्रूप एव भवतीति कुतस्तस्य संहतत्वम् ॥ २३ ॥  
 इदानीं शास्त्रफलं कैवल्यं निर्णेतुं दशभिः सूत्रैरुपक्रमते ।  
 विशेषदर्शिन आत्मभावभावनानिवृत्तिः ॥ २४ ॥

एवं सत्त्वपुरुषयोरन्यत्वे साधिते यस्तयोर्विशेषं पश्यति  
 अयमस्मादन्य एवरूपं, तस्य विज्ञातचित्तरूपसत्त्वस्य चित्ते  
 या आत्मभावभावना सा निवर्त्तते चित्तमेव कर्त्तृज्ञातभोक्तृ  
 इत्यभिमानो निवर्त्तते ॥ २४ ॥

तस्मिन् सति किं भवतीत्याह ।

तदा विवेकनिम्नं कैवल्यप्राग्भावं चित्तम् ॥ २५ ॥

यदस्य अज्ञाननिम्नपथं बहिर्मुखं विषयोपभोगफलं

चित्तमासीत्तदिदानीं विवेकमार्गमन्तर्मुखं कैवल्यप्राग्भावं  
कैवल्यप्रारम्भं सम्पद्यते इति ॥ २५ ॥

अस्मिंश्च विवेकवाहिनि चित्ते येऽन्तरायाः प्रादुर्भवन्ति तेषां  
हेतुप्रतिपादनद्वारेण त्यागोपायमाह ।

तच्छिद्रेषु प्रत्ययान्तराणि संस्कारेभ्यः ॥ २६ ॥

तस्मिन् समाधौ स्थितस्य छिद्रेष्वन्तरायेषु यानि  
प्रत्ययान्तराणि व्युत्थानरूपाणि ज्ञानानि प्राग्भूतेभ्यः  
व्युत्थानानुभवजेभ्यः संस्कारेभ्योऽहं ममेत्येवं रूपाणि क्षीय-  
माणेभ्योपि प्रभवन्ति अन्तःकरणोच्छित्तिद्वारेण तेषां हानं  
कर्त्तव्यमित्युक्तं भवति ॥ २६ ॥

हानोपायश्च पूर्वमेवोक्त इत्याह ।

हानमेषां क्लेशवदुक्तम् ॥ २७ ॥

यथा क्लेशानामविद्यादीनां हानं पूर्वमुक्तं तथा संस्का-  
राणामपि कर्त्तव्यं यथा ते ज्ञानाग्निना पुष्टा दग्धबीज-  
कल्पा न पुनश्चित्तभूमौ प्ररोहं लभन्ते तथा संस्कारा  
अपि ॥ २७ ॥

एवञ्च प्रत्ययान्तरानुदये स्थिरीभूते समाधौ यादृशस्य  
योगिनः समाधेः प्रकर्षप्राप्तिर्भवति तथाविधमुपायमाह ।

प्रसंख्यानेऽप्यकुसीदस्य सर्वथा विवेकख्याते-  
धर्ममेघः समाधिः ॥ २८ ॥

प्रसंख्यानं यावतां तत्त्वानां यथाक्रमव्यवस्थितानां  
परस्परविलक्षणस्वरूपविभावनं तस्मिन् सत्यप्यकुसीदस्य

फलमलिप्तोः प्रत्ययान्तराणामनुदये सर्वप्रकारविवेक-  
ख्यातेः परिशेषात् धर्ममेघः समाधिर्भवति । प्रकृष्टमशुक्ल-  
कृष्णं धर्मं परमपुरुषार्थसाधकं मेहति सिञ्चतीति धर्ममेघः ।  
अनेन प्रकृष्टधर्मस्यैव ज्ञानहेतुत्वमित्युपपादितं भवति ॥२८॥  
तस्माद्धर्ममेघात् किं भवतीत्याह ।

ततः क्लेशकर्मनिवृत्तिः ॥ २९ ॥

क्लेशानामविद्यादीनामभिनिवेशान्तानां कर्मणाञ्च  
शुक्लादिभेदेन त्रिविधानां ज्ञानोदयात् पूर्वपूर्वकारणनिवृत्त्या  
निवृत्तिर्भवति २९ ॥

तेषु निवृत्तेषु किं भवतीत्याह ।

तदा सर्वावरणमलापेतस्य ज्ञानस्यानन्त्यात्  
ज्ञेयमल्पम् ॥ ३० ॥

आव्रियते चित्तमेभिरित्यावरणानि क्लेशास्त एव मला-  
स्तेभ्योऽपेतस्य तद्विरहितस्य ज्ञानस्य गगननिभस्यानन्त्याद-  
नवच्छेदात् ज्ञेयमल्पं गणनास्पदं भवत्यक्लेशेनैव सर्वं  
ज्ञेयं जानातीत्यर्थः ॥ ३० ॥

ततः किमित्याह ।

ततः कृतार्थानां परिणामक्रमसमाप्ति-  
गुणानाम् ॥ ३१ ॥

कृतो निष्पादितो भोगापवर्गलेक्षणः पुरुषार्थः प्रयोजनं  
ये स्ते कृतार्थागुणा सत्वरजस्तमांसि तेषां परिणाम आ

पुरुषार्थसमाप्तेरानुलोम्येन प्रातिलोम्येनाङ्गाङ्गिभावः स्थिति-  
लक्षणस्तस्य योऽसौ क्रमो वक्ष्यमाणस्तस्य परिसमाप्तिर्निष्ठा  
न पुनरुद्भव इत्यर्थः ३१ ॥

क्रमस्योक्तस्य लक्षणमाह ।

क्षणप्रतियोगी परिणामोऽपरान्तनिर्ग्राह्यः

क्रमः ॥ ३२ ॥

क्षणोऽल्पीयान् कालः तस्य योऽसौ प्रतियोगी क्षण-  
विलक्षणः परिणामोऽपरान्तनिर्ग्राह्यः अनुभूतेषु क्षणेषु  
पश्चात् सङ्कलनबुद्धैव यो गृह्यते । स क्षणानां क्रम उच्यते  
न ह्यननुभूतेषु क्रमः परिज्ञातुं शक्यः ॥ ३२ ॥

इदानीं फलभूतस्य कैवल्यस्य साधारणस्वरूपमाह ।

पुरुषार्थशून्यानां प्रतिप्रसवः कैवल्यं स्वरूप-

प्रतिष्ठा वा चितिशक्तिरिति ॥ ३३ ॥

समाप्तभोगापवर्गलक्षणपुरुषार्थानां गुणानां यः प्रतिप्रसवः  
प्रतिलोमस्य परिणामस्य समाप्तौ विकारानुद्भवः क्षणेषु ।  
यदि वा चिच्छक्तेर्वृत्तिसारूप्यनिवृत्तौ स्वरूपमात्रेऽवस्थानं तत्  
कैवल्यमुच्यते । न केवलमस्मद्दर्शने क्षेत्रज्ञः कैवल्यावस्थाया-  
मेवंविधश्चिद्रूपः यावद्दर्शनान्तरेऽपि विमृश्यमाण एवरूपोऽ-  
वतिष्ठते । तथाहि संसारदशायामात्मा कर्तृत्वभीकृतृत्वानु-  
सन्धादृत्वमयः प्रतीयतेऽन्यथा यद्ययमेकः क्षेत्रज्ञस्तथाविधो  
न स्यात् तदा ज्ञानक्षणानामेव पूर्वापरानुसन्धादृशून्या-  
नामात्मभावे नियतः कर्मफलसम्बन्धो न स्यात् कृतहानाऽ-

कृताभ्यागमप्रसङ्गश्च । यदि येनैव शास्त्रोपदिष्टमनुष्ठितं कर्म  
तस्यैव भोक्तृत्वं भवेत्तदा हिताहितप्राप्तिपरिहाराय  
सर्वस्य प्रवृत्तिर्घटेत सर्वस्यैव व्यवहारस्य हानोपादान-  
लक्षणस्यानुसन्धानेनैव प्राप्तत्वात् ज्ञानक्षणानां परस्पर-  
भेदेनानुसन्धानशून्यत्वात् तदनुसन्धानाभावे कस्यचिदपि  
व्यवहारानुपपत्तेः । कर्त्ता भोक्तानुसन्धाता यः स आत्मेति  
व्यवस्थाप्यते । मोक्षदशायां तु सकलग्राह्यग्राहकलक्षण-  
व्यवहाराभावाच्चैतन्यमात्रमेव तस्य अवशिष्यते तत् चैतन्यं  
चितिमात्रत्वेनैवोपपद्यते न पुनरात्मसंवेदनेन, यस्मात्  
विषयग्रहणसमर्थनमेव चितेरूपं नात्मग्राहकत्वम् । तथाहि  
अर्थश्चित्या गृह्यमाणोऽयमिति गृह्यते स्वरूपं गृह्यमाणमह-  
मिति न पुनर्युगपदहिर्मुखतान्तर्मुखतालक्षणव्यापारद्वयं  
परस्परविरुद्धं कर्तुं शक्यम् । अत एकस्मिन् समये व्यापार-  
द्वयस्य कर्तुमशक्यत्वात् चिद्रूपतयैवावशिष्यते अतो  
मोक्षावस्थायां निवृत्ताधिकारेषु गुणेषु चिन्मात्ररूप एवा-  
त्माऽवतिष्ठत इत्येवं युक्तम् । संसारदशयान्त्वेवंभूतस्यैव  
कर्तृत्वं भोक्तृत्वमनुसन्धातृत्वञ्च सर्वमुपपद्यते । तथाहि  
योऽयं प्रकृत्या सहानादिनैसर्गिकोऽस्य भोग्यभोक्तृत्वल-  
क्षणसम्बन्धोऽविवेकख्यातिभूलस्तस्मिन् सति पुरुषार्थकर्त्तव्य-  
तारूपशक्तिद्वयसद्भावे या महदादिभावेन परिणतिस्तस्यां  
संयोगे सति यदात्मनोऽधिष्ठातृत्वं चिच्छायासमर्पणसामर्थ्यं  
बुद्धिसत्वस्य च संक्रान्तचिच्छायाग्रहणसामर्थ्यं चिदवष्टब्धा-  
याश्च बुद्धेर्योऽयं कर्तृत्वभोक्तृत्वाध्यवसायस्तत एव सर्वस्यानु-



सम्भानपूर्वकस्य व्यवहारस्य निष्पत्तेः किमन्यैः फल्गुभिः  
कल्पनाजलैः । यदि पुनरेवंभूतमार्गव्यतिरेकेण पार-  
मार्थिकमात्मनः कर्तृत्वाद्यङ्गीक्रियेत तदास्य परिणामित्व  
प्रसङ्गः परिणामित्वाच्चानित्यत्वे तस्यात्मत्वमेव न स्यात्  
यथाह्येकस्मिन्नेव समये एकेनैकरूपेण न परस्परविरुद्धाव-  
स्थानुभवः सम्भवति यथा यस्यामवस्थायामात्मसमवेते  
सुखे समुत्पन्ने तस्यानुभवित्वं न तस्यामेवावस्थायां  
दुःखानुभवित्वम् अतोऽवस्थानानात्वात्तदभिन्नस्यावस्थावतो  
नानात्वं नानात्वाच्च परिणामित्वान्नात्मत्वम् । नापि नित्य-  
त्वमत एव शान्तब्रह्मवादिभिः सांख्यैरात्मनः सदैव संसार-  
दशायां मोक्षदशायाञ्च एकं रूपमङ्गीक्रियते ।

ये तु वेदान्तवादिनश्चिदानन्दमयत्वमात्मनो मोक्षं  
मन्यन्ते तेषां न युक्तः पक्षः तथाहि आनन्दस्य सुखस्वरूपत्वात्  
सुखस्य च सदैव संवेद्यमानतयैव प्रतिभासात् संवेद्यमानत्वञ्च  
संवेदनव्यतिरेकेणानुपपन्नमिति संवेद्यसंवेदनयोर्द्वयोरभ्यु-  
पगमात् अद्वैतहानिः । अथ सुखात्मकत्वमेव तस्योच्येत  
तद्विरुद्धधर्माध्यासादनुपपन्नं न हि संवेदनं संवेद्यञ्चैकं भवितु-  
मर्हतीति । किञ्चाद्वैतवादिभिः कर्मात्मपरमात्मभेदेन आत्मा  
द्विविधः स्वीकृतः इत्यञ्च तत्र येनैव रूपेण सुखदुःखभोक्तृत्वं  
कर्मात्मनस्तेनैव रूपेण यदि परमात्मनः स्यात् तथा कर्मात्म-  
वत् परमात्मनः परिणामित्वमविद्यास्वभावत्वं च स्यात् ।  
अथ न तस्य साक्षात् भोक्तृत्वं किन्तु तदुपढौकितमुदासीन-  
तयाधिष्ठातृत्वेन स्वीकरोति तदास्मद्दर्शनानुप्रवेशः आनन्द-

रूपता च पूर्वमेव निराकृता । किं च अविद्यास्वभावत्वे  
 निःस्वभावत्वात् कः शास्त्राधिकारी । न तावन्नित्य-  
 निर्मुक्तत्वात् परमात्मा नापि अविद्यास्वभावत्वात् कर्मात्मा ।  
 ततश्च सकलशास्त्रवैयर्थ्यप्रसङ्गः । अविद्यामयत्वे च जगतोऽ-  
 ज्ञौक्रियमाणे कस्याविद्येति विचार्यते । न तावत् परमात्मनः  
 नित्यमुक्तत्वात् विद्यारूपत्वाच्च कर्मात्मनोऽपि परमार्थतो-  
 निःस्वभावतया अशविषाणप्रत्यत्वे कथमविद्यासम्बन्धः ।  
 अथोच्यते एतदेवाविद्यायाः अविद्यात्वं यद्विचारणीयत्वम्  
 अविचरणीयत्वं नाम यैर्वहि विचारेण दिनकरस्पृष्टनीहार-  
 वत् विलयमुपयाति साऽविद्येत्युच्यते । मैवं यद्वस्तु किञ्चित्  
 कार्यं करोति तदवश्यं कुतश्चिद्भिन्नमभिन्नं वक्तव्यम्  
 अविद्यायाश्च संसारलक्षणकार्यकर्तृत्वमवश्यमङ्गीकर्तव्यं  
 तस्मिन् सत्यपि यद्यनिर्वाच्यत्वमुच्यते तदा कस्यचिदपि  
 वाच्यत्वं न स्यात् ब्रह्मणीयवाच्यत्वप्रसक्तिः तस्मादधिष्ठा-  
 तृत्वरूपव्यतिरेकेण नान्यदात्मनोरूपमुपपद्यते अधिष्ठातृत्वं  
 च चिद्रूपमेव तद्व्यतिरिक्तस्य धर्मस्य कस्यचित्प्रमाणानु-  
 पपत्तेः ।

यैरपि नैयायिकादिभिरात्मा चेतनायोगाच्चेतन इत्यु-  
 च्यते चेतनापि तस्य मनःसंयोगजा तथा हि इच्छाज्ञान-  
 प्रयत्नादयो ये गुणास्तस्य व्यवहारदशायाम् आत्ममनः  
 संयोगादुत्पद्यन्ते तैरेव च गुणैः स्वयं ज्ञाता कर्ता भोक्तेति  
 व्यपदिश्यते मोक्षदशायां तु मिथ्याज्ञाननिवृत्तौ तन्मू-  
 लानां दोषाणामपि निवृत्तिस्तेषां बुद्ध्यादीनां विशेष-

गुणानामत्यन्तोच्छ्रित्तिः स्वरूपमात्रप्रतिष्ठत्वमात्मनोऽङ्गीकृतं  
तेषामयुक्तः पक्षः । यतस्तस्यां दशायां नित्यत्वव्यापक-  
त्वादयो गुणाः आकाशादीनामपि सन्ति अतस्तद्वैलक्ष-  
ण्येनात्मनश्चिद्रूपत्वमवश्यमङ्गीकार्यम् । आत्मत्वलक्षणजाति  
योग इति चेत् न सर्वस्यैव तज्जातियोगः सम्भवति अतो  
जातिभ्यो वैलक्षण्यमात्मनोऽवश्यमङ्गीकर्तव्यं तस्याधिष्ठातृत्वं  
चिद्रूपतयैव घटते नान्यथा ।

यैरपि मीमांसकैः कर्मकर्तृरूप आत्माङ्गीक्रियते  
तेषामपि न युक्तः पक्षः । तथा हि । अहंप्रत्ययग्राह्य  
आत्मेति तेषां प्रतिज्ञा अहंप्रत्यये च कर्तृत्वं  
कर्मत्वञ्चात्मन एव नच एतद्विरुद्धत्वादुपपद्यते कर्तृत्वं  
प्रमातृत्वं कर्मत्वञ्च प्रमेयत्वं न चैतद्विरुद्धधर्माध्यासो युगप-  
देकस्य घटते यद्विरुद्धधर्माध्यस्तं न तदेकं यथा भावाभावौ  
विरुद्धे च कर्तृत्वकर्मत्वे । अथोच्यते । न कर्तृत्वकर्मत्वयो-  
र्विरोधः किन्तु कर्तृकरणत्वयोः केन एतदुक्तं विरुद्धधर्मा-  
ध्यासस्य तुल्यत्वात् कर्तृकरणत्वयोरेव विरोधः न कर्तृत्व-  
कर्मत्वयोः । तस्मादहंप्रत्ययग्राह्यत्वं परिहृत्यात्मनो-  
ऽधिष्ठातृत्वमेवोपपन्नम् । तच्च चेतनत्वमेव ।

यैरपि द्रव्यबोधपर्यायभेदेनात्मनोऽव्यापकस्य शरीरपरि-  
माणस्य परिणामित्वमिष्यते तेषाम् उत्थानपराहत एव पक्षः  
परिणामित्वे चिद्रूपताहानेश्चिद्रूपताऽभावे किमात्मन आत्म-  
त्वम् तस्मादात्मन आत्मत्वमिच्छता चिद्रूपत्वमेवाङ्गीकर्तव्यं  
तच्चाधिष्ठातृत्वमेव ।

केचित् कर्तृरूपमेवात्मानमिच्छन्ति तथा हि विषय-  
सान्निध्ये या ज्ञानलक्षणा क्रिया समुत्पन्ना तस्या  
विषयसंवित्तिः फलं तस्याच्च फलरूपायां संवित्तौ स्वरूपं  
प्रकाशरूपतया प्रतिभासते विषयश्च ग्राह्यतया आत्मा च  
ग्राहकतया घटमहं जानामीत्याकारेण तस्याः समुत्पत्तेः ।  
क्रियायाश्च कारणं कर्तृत्वं भवतीत्यतः कर्तृत्वं भोक्तृत्व-  
च्चात्मनो रूपमिति । तदनुपपन्नं यस्मात्तासां संवित्तीनां स  
किं कर्तृत्वं ? युगपत् प्रतिपद्यते क्रमेण वा ? युगपत् । कर्तृत्वे  
क्षणान्तरे तस्य कर्तृत्वं न स्यात् । अथ क्रमेण कर्तृत्वं तदैक-  
रूपस्य न घटते । एकेन रूपेण चेत् तस्य कर्तृत्वं तदैकस्य  
सदैव सन्निहितत्वात् सर्वफलमेकरूपं स्यात् अथ  
नानारूपतया तस्य कर्तृत्वं तदा परिणामित्वम् परिणामि-  
त्वाच्च न चिद्रूपत्वं अतश्चिद्रूपत्वमात्मन इच्छद्भिर्न साक्षात्-  
कर्तृत्वमङ्गीकर्तव्यं यादृशमस्माभिः कर्तृत्वमात्मनः प्रति-  
पादितं कूटस्थस्य नित्यस्य चिद्रूपस्य तदेवोपपन्नम् ।

एतेन स्वप्रकाशस्य आत्मनो विषयसंवित्तिद्वारेण ग्राह-  
कत्वमभिव्यज्यते इति ये वदन्ति तेऽपि अनेनैव निराकृताः ।

केचित् विमर्षात्मकत्वेनात्मनश्चिन्मयत्वमिच्छन्ति ते  
द्याहुर्न विमर्षव्यतिरेकेण चिद्रूपत्वमात्मनो निरूपयितुं  
शक्यं जगद्वैलक्षण्यमेव चिद्रूपत्वमुच्यते तच्च विमर्षव्यतिरेकेण  
निरूप्यमाणं नान्यथावतिष्ठते । तदनुपपन्नम् इदमित्यमेवं-  
रूपमिति यो विचारः स विमर्ष इत्युच्यते स चास्मिता-  
व्यतिरेकेण नीत्यानमेव लभते तथाहि आत्मन्युपजायमानो



विमर्षोऽहमेवंभूत इत्यनेन आकारेण संवेद्यते ततश्चाहं  
शब्दभिन्नस्य आत्मलक्षणस्य अर्थस्य तत्र स्फुरणान्न तत्र  
विकल्पस्वरूपतातिक्रमः विकल्पश्चाध्यवसायात्मा बुद्धिधर्मो  
न चिद्वस्मिन् कूटस्थनित्यत्वेन चित्तेः सदैकरूपत्वात् नित्य-  
त्वान्नाहङ्कारानुप्रवेशः । तदनेन सविमर्षत्वमात्मनः० प्रति-  
पादयता बुद्धिरिवात्मत्वेन भ्रान्त्या प्रतिपादिता न प्रका-  
शात्मनः परस्य पुरुषस्य स्वरूपमवगतमिति ।

इत्थं सर्वेष्वेव दर्शनेष्वधिष्ठातृत्वं विहाय नान्यदात्मनोरूप-  
मुपपद्यते । अधिष्ठातृत्वञ्च चिद्रूपत्वं तच्च जडाद्वैलक्षण्यमेव  
चिद्रूपतया यदधितिष्ठति तदेव भोग्यतां नयति यच्च  
चेतनाधिष्ठितं तदेव सकलव्यापारयोग्यं भवति । एवञ्च  
सति नित्यत्वात् प्रधानस्य व्यापारनिवृत्तौ यदात्मनः कैवल्य-  
मस्माभिरुक्तं तद्विहाय दर्शनान्तराणां नान्या गतिः ।  
तस्मादिदमेव युक्तमुक्तं वृत्तिसारूप्यपरिहारेण स्वरूपे प्रतिष्ठा  
चितिशक्तेः कैवल्यम् ।

तदेवं सिद्धान्तरेभ्यो विलक्षणां सर्वसिद्धिभूलभूतां  
समाधिसिद्धिमभिधाय जात्यन्तरपरिणामलक्षणस्य च सिद्धि-  
विशेषस्य प्रकृत्यापूरणमेव कारणमित्युपपाद्य धर्मादीनां प्रति-  
बन्धकनिवृत्तमात्र एव सामर्थ्यमिति प्रदर्श्य निष्माणचित्ता-  
नामस्मितामात्रादुद्भव इत्युक्त्वा तेषाञ्च योगिचित्तमेवाधिष्ठा-  
पकमिति प्रदर्श्य योगिचित्तस्य चित्तान्तरवैलक्षण्यमभिधाय  
तत्कस्मिन्नामलौकिकत्वञ्चोपपाद्य विपाकानुगुणानां वास-  
नानामभिव्यक्तिसामर्थ्यकार्यं कारणयोश्चैक्यप्रतिपादनेन



व्यवहितानामपि वासनानामानन्तर्यमुपपाद्य तासामान-  
 न्त्येऽपि हेतुफलादिद्वारेण हानमुपदर्श्यातीतादिविध्वंसु  
 धर्माणां सद्भावमुपपाद्य विज्ञानवादं निराकृत्य साकार-  
 वादञ्च प्रतिष्ठाप्य पुरुषस्य ज्ञातृत्वमुक्त्वा चित्तद्वारेण  
 सकलव्यवहारनिष्पत्तिमुपपाद्य पुरुषसत्त्वे प्रमाणमुपदर्श्य  
 कैवल्यनिर्णयाय दशभिः सूत्रैः क्रमेणोपयोगिनोऽर्थानभि-  
 धाय शास्त्रान्तरेऽप्येतदेव कैवल्यमित्युपपाद्य कैवल्यस्वरूपं  
 निर्णीतमिति व्याकृतः कैवल्यपादः ।

सर्वे यस्य वशाः प्रतापवसतेः पादान्तसेवानति-

प्रभ्रश्यन् मुकुटेषु मूर्ध्नि सु दधत्याज्ञां धरित्रीभृतः ।

यद्वक्त्रां मुखमाप्य गर्वमसमं वाग्देवता संश्रिता

सश्रीभोजपतिः फणाधिपतिः कृतसुखेषु वृत्तिं व्यधात् ॥

इति श्रीधारेश्वरभोजदेवविरचितायां राजमार्त्तण्डाभि-

धायाम् कैवल्यपादश्चतुर्थः पादः ।

समाप्तश्चायं ग्रन्थः ।

1121

